



Gabra tal-ġurisprudenza

KONKLUŻJONIJIET TAL-AVUKAT ĠENERALI
VILLALÓN
ipprezentati fit-12 ta' Ġunju 2012¹

Kawża C-617/10

Åklagaren
vs
Hans Åkerberg Fransson

[talba għal deċiżjoni preliminari mressqa mill-Haparanda Tingsrätt (l-Isvezja)]

“Kamp ta’ applikazzjoni tal-Karta tad-Drittijiet Fundamentali tal-Unjoni Ewropea — Artikolu 51 tal-Karta — Implementazzjoni tad-dritt tal-Unjoni mill-Istati Membri — Sistema ta’ sanzjoni nazzjonali applikabbli għall-ksur tal-leġislazzjoni fil-qasam tal-VAT — Artikolu 50 tal-Karta — Ne bis in idem bħala prinċipju ġenerali tad-dritt tal-Unjoni — Akkumulazzjoni ta’ sanzjonijiet amministrattivi u kriminali — Definizzjoni tal-kunċett ta’ ‘l-istess fatti’ — Interpretazzjoni tal-Karta fid-dawl tal-Konvenzjoni Ewropea tad-Drittijiet tal-Bniedem — L-Artikolu 4 tal-Protokoll Addizzjonali Nru 7 tal-Konvenzjoni Ewropea tad-Drittijiet tal-Bniedem — Ġurisprudenza tal-Qorti Ewropea tad-Drittijiet tal-Bniedem — Determinazzjoni tad-drittijiet fundamentali tal-Unjoni bbażati fuq it-tradizzjonijiet kostituzzjonali komuni tal-Istati Membri”

I	– Introduzzjoni	3
II	– Kuntest ġuridiku	3
	A – Kuntest ġuridiku tal-Unjoni	3
	B – Konvenzjoni Ewropea tad-Drittijiet tal-Bniedem	4
	C – Kuntest ġuridiku nazzjonali	4
III	– Il-fatti u l-proċedura quddiem il-qorti nazzjonali	5
IV	– Il-proċedura quddiem il-Qorti tal-Ġustizzja	6
V	– Ġurisdizzjoni tal-Qorti tal-Ġustizzja	7
	A – Approċċ Ġenerali	8
	1. “Sitwazzjoni” astratta: “implimentazzjoni” tad-dritt tal-Unjoni mill-Istati Membri	8
	2. Proposta ta’ interpretazzjoni: relazzjoni tal-prinċipju u tal-eċċezzjoni	9

¹ — Lingwa oriġinali: l-Ispanjol.

3. Prinċipju: interess speċifiku tal-Unjoni	10
4. Tip ta' argument: il-kategoriji u l-każijiet partikolari	10
B – Ir-risposta, f'dan il-każ, għall-problema tal-ġurisdizzjoni	11
1. Id-dritt fundamentali inkwistjoni	11
2. Qasam ta' eżerċizzju partikolari tal-awtoritá pubblika: is-setgħa li tissanzjona	11
3. Il-portata tat-trasferiment tal-garanzija ta' ne bis in idem mill-Istati għall-Unjoni	12
4. Konklużjoni: eżempju li ma jaqax fis-sitwazzjoni ta' "implimentazzjoni tad-dritt tal-Unjoni"	12
VI – Id-domandi preliminari	14
A – Id-domandi preliminari 2, 3, 4 u 5	14
1. Riformulazzjoni u ammissibbiltà	14
2. Analizi tad-domandi preliminari 2, 3 u 4	15
a) L-Artikolu 4 tal-Protokoll Addizzjonali Nru 7 tal-KEDB u l-ġurisprudenza tal-Qorti ta' Strasbourg relatati miegħu	15
i) L-iffirmar u r-ratifikazzjoni tal-Artikolu 4 tal-Protokoll Addizzjoni Nru 7 tal-KEDB	15
ii) Il-ġurisprudenza tal-Qorti ta' Strasbourg relatata mal-Artikolu 4 tal-Protokoll Addizzjoni Nru 7 tal-KEDB	16
b) Il-prinċipju ne bis in idem fid-dritt tal-Unjoni: l-Artikolu 50 tal-Karta u l-interpretazzjoni tiegħu fid-dawl tal-Artikolu 4 tal-Protokoll Addizzjonali Nru 7 tal-KEDB	17
i) Interpretazzjoni parzjalment awtonoma tal-Artikolu 50 tal-Karta: limiti ta' interpretazzjoni fid-dawl tal-KEDB	17
ii) L-Artikolu 50 tal-Karta u s-sanzjoni amministrattiva u penali doppja	19
c) L-Artikolu 50 tal-Karta applikat għal dan il-każ	21
B – Id-domanda preliminari 1	21
1. Il-bażi "ċar" bħala kriterju ta' implementazzjoni tal-Konvenzjoni Ewropea tad-Drittijiet tal-Bniedem mill-qorti nazzjonali	22
2. Il-bażi "ċara" bħala kriterju ta' implementazzjoni tal-Karta tad-Drittijiet Fundamentali tal-Unjoni Ewropea mill-qorti nazzjonali	23
VII – Konklużjoni	24

I – Introduzzjoni

1. Wara d-dehra sempliċi tal-kawża, jiġifieri s-sanzjoni għan-nuqqas ta' twettiq tal-obbligi fiskali minn sajjied li jopera fil-Golf ta' Botnija, din id-domanda preliminari tqajjem żewġ problemi partikolarment delikati li jqajmu ċerta perplessità.

2. L-ewwel minn dawn il-problemi tirrigwarda l-ammissibbiltà tagħha peress li, fid-dawl tan-natura evidentament interna tal-kawża, ir-rikonoxximent tal-ġurisdizzjoni tal-Qorti tal-Ġustizzja biex issolvi kwistjoni ta' drittijiet fundamentali jippreżumi li l-Istat Membru jikkunsidra din il-kawża bħala każ ta' implementazzjoni tad-dritt tal-Unjoni fis-sens proprju tal-Artikolu 51(1) tal-Karta tad-Drittijiet Fundamentali tal-Unjoni Ewropea (iktar 'il quddiem il-"Karta").

3. Il-problema l-oħra, li tirrigwarda l-mertu, tikkonċerna l-applikabbiltà tal-prinċipju *ne bis in idem* f'każ ta' akkumulazzjoni ta' setgħa ta' sanzjoni amministrattiva u ta' *ius puniendi* tal-Istat Membru fit-trażżin tal-istess aġir, li fl-aħħar mill-aħħar, jehodna lura b'mod definittiv għall-Artikolu 50 tal-Karta.

4. Il-perplessità li tirriżulta minn din il-kawża tirriżulta mid-domanda 1 imressqa mill-qorti tar-rinviju li tqajjem problema iktar sempliċi fiha nnifisha meta mqabbla ma' dawk ta' qabilha. Id-domanda tirrigwarda l-portata tal-prinċipju tas-supremazija tad-dritt tal-Unjoni fir-rigward ta' rekwiżit stabbilit mill-qorti nazzjonali tal-aħħar istanza, jiġifieri l-eżistenza ta' indikazzjoni jew bażi "ċara" biex jitwarrab id-dritt nazzjonali. Il-perplessità hija marbuta mal-fatt, min-naħa li r-rekwiżit ta' "bażi ċara" illum jidher ankrat fil-ġurisprudenza reċenti tal-Qorti Ewropea tad-Drittijiet tal-Bniedem (iktar 'il quddiem il-"Qorti ta' Strasbourg") u, min-naħa l-oħra, li dan l-iżvilupp ma jissimplifikax, iżda għall-kuntrarju jikkompjika r-risposta dwar il-portata tal-prinċipji *ne bis in idem* fid-dritt tal-Unjoni.

5. Fir-rigward tal-problema tal-ammissibbiltà, jien nipproponi lill-Qorti tal-Ġustizzja tiddikjara li hija ma għandhiex ġurisdizzjoni sa fejn l-Istat Membru ma jimplementax id-dritt tal-Unjoni fis-sens tal-Artikolu 51(1) tal-Karta. Kif se nipprova nispjega, jidhirli li eżami fid-dettall taċ-ċirkustanzi tal-kawża jimmilitaw favur dan l-approċċ. Madankollu, xorta huwa possibbli li l-Qorti tal-Ġustizzja jkollha tuża xi argumenti li jien elaborajt dwar din il-kwistjoni kkontestata. Irrid nammetti illi dawn l-argumenti ma jaqgħux fis-sigill tal-ġurisprudenza mogħtija sallum.

6. Sussidjarjament, fl-ipoteżi li l-Qorti tal-Ġustizzja tqis li għandha ġurisdizzjoni sabiex twieġeb fuq il-mertu, jien nipproponilha definizzjoni awtonoma tal-prinċipju ta' *ne bis in idem* fid-dritt tal-Unjoni. Kif ser nipprova nispjega, ir-regola li tinsab fl-Artikolu 52(3) tal-Karta, li tipprovdi li t-tifsira u l-portata tad-drittijiet inklużi fil-Karta huma "l-istess" bħad-drittijiet tal-Konvenzjoni Ewropea tad-Drittijiet tal-Bniedem (iktar 'il quddiem il-"KEDB"), tqajjem diffikultajiet partikolari dwar il-prinċipju inkwistjoni.

7. Fl-aħħar nett, fir-rigward tar-rekwiżit dwar l-eżistenza ta' "bażi ċara" fil-KEDB u fid-dritt tal-Unjoni, jien nipproponi interpretazzjoni kompatibbli mal-prinċipju tas-supremazija.

II – Il-kuntest ġuridiku

A – Il-kuntest ġuridiku tal-Unjoni

8. Il-prinċipju *ne bis in idem* huwa imsemmi fl-Artikolu 50 tal-Karta li huwa redatt kif ġej:

"L-ebda persuna ma tista' terġa' tkun ipproċessata jew ikkundannata għal reat li għalih tkun diġà instabet mhux hatja jew ikkundannata fl-Unjoni b'sentenza li dahlet in ġudikat skond il-liġi."

9. L-Artikolu 273 tad-Direttiva 2006/112/KE² dwar is-sistema komuni ta' taxxa fuq il-valur miżjud jipprovdi:

“L-Istati Membri jistgħu jimponu obbligi oħrajn li jidhrulhom meħtieġa biex jiżguraw il-ġbir korrett ta' VAT u biex ma ssirx frodi, sogġett għall-ħtieġa ta' trattament indaqs bejn transazzjonijiet domestiċi u transazzjonijiet li jsiru bejn Stati Membri minn persuni taxxabbli u sakemm dawn l-obbligi, fin-negozju bejn Stati Membri, ma jagħtux lok għal formalitajiet konnessi mal-qsim ta' fruntieri.

[...]”

B – *Il-Konvenzjoni Ewropea tad-Drittijiet tal-Bniedem*

10. Taħt it-titolu “Id-dritt li persuna ma tiġix ipproċessata jew ikkastigata darbtejn”, l-Artikolu 4 tal-Protokoll Addizzjonali Nru 7 tal-KEDB jiddikjara kif ġej:

1. Hadd ma jista' jkun ipproċessat jew jerga' jiġi kkastigat għal darb'ohra fi proċedimenti kriminali taħt il-ġurisdizzjoni ta' l-istess Stat għal xi reat li dwaru jkun diġà ġie finalment liberat jew misjub ħati skond il-liġi u l-proċedura penali ta' dak l-Istat.
2. Id-dispożizzjonijiet tal-paragrafu preċedenti ma għandhomx iżommu milli l-każ jerga' jinfetaħ skont il-liġi u l-proċedura penali ta' l-Istat inkwistjoni, jekk ikun hemm provi ta' xi fatti godda jew li jkunu għadhom kif ġew żvelati, jew inkella jekk ikun hemm xi vizzju fundamentali fil-proċediment ta' qabel, li jista' jkollhom effett fuq kif jiżvolgi l-każ.
3. Ebda deroga minn dan l-Artikolu ma għandha ssir taħt l-Artikolu 15 tal-Konvenzjoni.”

C – *Il-kuntest ġuridiku nazzjonali*

11. L-Artikoli 1 u 4 tal-Kapitlu 5 tat-Taxeringslagen (Liġi Nru 324 tal-1990 dwar it-taxxa fuq id-dħul) jipprovdu d-dispożizzjonijiet essenzjali dwar is-sistema ta' sanzjonijiet fiskali fl-Isvezja:

“Artikolu 1

Jekk matul il-proċedura, il-persuna taxxabbli tikkomunika informazzjoni mhux eżatta, taħt forma mhux verbali, fid-dawl tad-determinazzjoni tal-ammont tat-taxxa, tiġi imposta sanzjoni speċjali (fiskali). L-istess jiġri jekk il-persuna taxxabbli tikkomunika tali informazzjoni fil-kuntest ta' proċedura kontenzjuża fiskali u jekk l-imsemmija informazzjoni tiġi miċħuda wara eżami dwar il-mertu.

L-informazzjoni hija kkunsidrata mhux eżatta jekk ikun evidenti li hija falza jew jekk il-persuna taxxabbli tonqos milli tikkomunika informazzjoni obligatorja, neċessarja għad-determinazzjoni tal-ammont tat-taxxa. Madankollu, informazzjoni ma tistax tiġi kkunsidrata bħala mhux eżatta jekk flimkien mad-dokumenti l-oħra kkomunikati, hija tikkostitwixxi bażi suffiċjenti sabiex tingħata deċiżjoni ġusta. Informazzjoni ma tistax tiġi kkunsidrata bħala mhux eżatta wkoll, jekk hija tkun tant żbaljata li b'mod evidenti ma tistax isservi bħala bażi għal deċiżjoni.

2 — Direttiva tal-Kunsill tat-28 ta' Novembru 2006 (ĠU L 347, p. 1).

Artikolu 4

F'każ ta' komunikazzjoni ta' informazzjoni mhux eżatta, iż-żieda fit-taxxa tammonta għal 40 % tal-ammont tat-taxxa msemmi fil-Kapitolu 1, Artikolu 1(1) punti 1) sa 5), li kieku ma kinitx tiġi imposta fuq il-persuna taxxabbli jew il-konjuġi tagħha li kieku l-informazzjoni mhux eżatta kienet milqugħa. Fil-qasam tat-taxxa fuq il-valur miżjud, iż-żieda fit-taxxa tammonta għal 20 % tal-ammont tat-taxxa li l-persuna taxxabbli għandha tħallas.

Iż-żieda fit-taxxa hija ta' 10 % jew ta' 5 % fil-qasam tat-taxxa fuq il-valur miżjud, jekk l-informazzjoni mhux eżatta tiġi rrettifikata jew setgħet tiġi rrettifikata fid-dawl ta' dokumenti li għalihom l-iSkatteverket normalment għandha aċċess u li hija kellha għad-dispożizzjoni tagħha qabel l-aħħar tax-xahar ta' Novembru tas-sena fiskali inkwistjoni.

[...]

12. L-Artikoli 2 u 4 tal-iSkattebrottslagen (Liġi Nru 69 tal-1971 dwar ir-reati fiskali) fihom id-dispożizzjonijiet ta' natura penali li japplikaw għall-frodi fiskali u huma redatti kif ġej:

“Artikolu 2

Kull min jikkomunika volontarjament, taħt forma mhux verbali, informazzjoni mhux eżatta jew min jonqos milli jippreżenta lill-awtoritajiet dikjarazzjonijiet, dikjarazzjonijiet tad-dhul, jew kull informazzjoni oħra rikjesta, u li għalhekk iqajjem riskju ta' evażjoni tat-taxxa, ta' determinazzjoni hażina tal-ammont tagħha jew ta' rimbors favur tiegħu jew favur terza persuna, huwa ħati ta' frodi fiskali punibbli b'piena massima ta' sentejn prigunerija.

Artikolu 4

Jekk ir-reat imsemmi fl-Artikolu 2 ikun ikkunsidrat gravi, is-sanzjoni imposta tikkorrispondi għall-piena ta' prigunerija ta' bejn sitt xhur u sitt snin.

Il-gravità tar-reat tiġi evalwata b'mod partikolari fid-dawl tal-entità tal-ammonti involuti, skont l-użu ta' dokumenti foloz, skont l-użu ta' skritturi foloz, jekk l-azzjonijiet jaqgħux fil-kuntest ta' reat sistematiku jew fuq skala kbira, jew jekk għandhomx ukoll natura partikolarment perikoluża.”

III – Il-fatti u l-proċedura quddiem il-qorti nazzjonali

13. Fransson huwa haddiem indipendenti li prinċiparjament jispeċjalizza fuq is-sajd u l-bejgħ tal-ħut abjad (*coregonus albula*). Huwa jeżerċita l-attività tas-sajd tiegħu fl-ilmijiet tax-xmara Kalix għalkemm ibiegħ is-sajda tiegħu kemm fit-territorju Svediż kif ukoll f'dak Finlandiż.

14. L-amministrazzjoni fiskali Svediża takkuża lil Fransson li naqas milli jwettaq l-obbligi dikjaratorji tiegħu fil-qasam fiskali matul is-snin fiskali 2004 u 2005, u dan wassal għat-telf tad-dhul fiskali fir-rigward ta' taxxi differenti. Fir-rigward tal-hlas tal-VAT li tikkorrispondi għas-snin fiskali ċċitati iktar 'il fuq, l-awtoritajiet Svediżi stmaw it-telf tad-dhul fiskali relatat mal-informazzjoni mogħtija minn Fransson għall-ammont totali ta' SEK 60 000 (kroni Svediżi) inkwantu għas-sena fiskali 2004, u għal SEK 87 550 inkwantu għas-sena fiskali 2005.

15. Fl-24 ta' Mejju 2007, l-iSkatteverket imponiet fuq Fransson, b'applikazzjoni tas-sistema Svediza ta' sanzjoni fiskali, multa bħala sanzjoni, talli kkommetta reati fiskali matul is-sena fiskali 2004, ta' SEK 4 872 li tikkorrispondi għar-reat fil-qasam tal-VAT. Fir-rigward tas-sena fiskali 2005, l-iSkatteverket imponiet multa oħra, ta' SEK 3 255 li tikkorrispondi għar-reat relattiv għal-VAT. Is-sanzjoni li tikkorrispondi għas-sena fiskali 2004 u dik li tikkorrispondi għal 2005 ma kinux is-sugġett ta' appell, u dawn saru *res judicata* fil-31 ta' Diċembru 2010 u fil-31 ta' Diċembru 2011 rispettivament.

16. Fid-9 ta' Ġunju 2009, fuq talba tal-Avukat Ġenerali, il-Haparanda Tingsrätt bdiet proċedura kriminali kontra Fransson. L-Avukat Ġenerali akkuża lil Fransson li kkommetta reat ta' frodi fiskali matul is-snin fiskali 2004 u 2005. Skont l-Avukat Ġenerali, in-nuqqas ta' twettiq tal-obbligi dikjaratorji li bihom hu akkużat Fransson, li jinkludu dawk relatati mal-VAT, wasslu għal telf kunsiderevoli ta' dħul fiskali, li jiġġustifika l-ftuh tal-proċeduri kriminali. Skont l-Artikoli 2 u 4 tal-iSkattebrottslagen, ir-reat li bih Fransson huwa akkużat huwa punibbli b'piena ta' prigunerija ta' mhux iktar minn sitt snin.

17. Skont il-qorti tar-rinviju, il-fatti li fuqhom hija bbażata l-akkuża tal-Avukat Ġenerali huma l-istess fatti li mmotivaw is-sanzjoni amministrattiva imposta mill-iSkatteverket fl-24 ta' Mejju 2007.

18. Fit-23 ta' Diċembru 2010, il-Haparanda Tingsrätt issospendiet il-proċeduri kriminali mibdija kontra Fransson wara li kkonstatat l-eżistenza ta' rabta mad-dritt tal-Unjoni u, b'mod partikolari, mal-Artikolu 50 tal-Karta tad-Drittijiet Fundamentali tal-Unjoni Ewropea, li jiffoka fuq id-dritt fundamentali ta' *ne bis in idem*.

IV – Il-proċedura quddiem il-Qorti tal-Ġustizzja

19. Fis-27 ta' Diċembru 2010, il-Qorti tal-Ġustizzja rċeviet it-talba għal deċiżjoni preliminari ta' Haparanda Tingsrätt fejn id-domandi huma redatti kif ġej:

- “1. Taht id-dritt Svediz huwa meħtieġ li jkun hemm bażi ċara fil-Konvenzjoni Ewropea, tal-4 ta' Novembru 1950, għall-Protezzjoni tad-Drittijiet tal-Bniedem u tal-Libertajiet Fundamentali (iktar 'il quddiem il-“KEDB”) jew fil-ġurisprudenza tal-Qorti Ewropea tad-Drittijiet tal-Bniedem sabiex qorti nazzjonali tkun tista' ma tapplikax dispożizzjonijiet nazzjonali li jistgħu jkunu kuntrarji għall-prinċipju ta' *ne bis in idem* taht l-Artikolu 4 tal-Protokoll Addizzjonali Nru 7 tal-KEDB u li għalhekk jistgħu jkunu kuntrarji wkoll għall-Artikolu 50 tal-Karta tad-Drittijiet Fundamentali tal-Unjoni Ewropea, tas-7 ta' Diċembru 2000 (iktar 'il quddiem il-“Karta”). Tali kundizzjoni taht id-dritt nazzjonali sabiex ma jiġux applikati dispożizzjonijiet nazzjonali hija kompatibbli mad-dritt tal-Unjoni u b'mod partikolari mal-prinċipji ġenerali ta' dan id-dritt, inklużi l-prinċipji ta' supremazija u ta' effett dirett tad-dritt tal-Unjoni?
2. L-ammissibbiltà ta' akkuża għal reati fiskali taqa' taht il-prinċipju ta' *ne bis in idem* taht l-Artikolu 4 tal-Protokoll Addizzjonali Nru 7 tal-KEDB u taht l-Artikolu 50 tal-Karta meta sanzjoni finanzjarja partikolari (żieda fit-taxxa) tkun diġà giet imposta fuq l-akkużat fil-kuntest ta' proċeduri amministrattivi fir-rigward tal-istess fatt, jiġifieri l-għoti ta' informazzjoni falza?
3. Ir-risposta għad-domanda 2 hija affettwata mill-fatt li hija meħtieġa koordinazzjoni ta' dawn is-sanzjonijiet b'tali mod li l-qorti ordinarji jistgħu jnaqqsu l-piena fil-proċeduri kriminali jekk l-akkużat kien diġà sugġett għal żieda fit-taxxa minhabba l-istess fatt, jiġifieri l-għoti ta' informazzjoni falza?
4. Taht ċerti ċirkustanzi, fil-kamp ta' applikazzjoni tal-prinċipju ta' *ne bis in idem* imsemmi fid-domanda 2, jista' jkun permess li jiġu ordnati sanzjonijiet addizzjonali fi proċeduri godda fir-rigward tal-istess aġir li kien diġà eżaminat u li kien ta' lok għal deċiżjoni li jiġu imposti sanzjonijiet fuq il-persuna kkonċernata. Jekk ir-risposta għad-domanda 2 tkun fl-affermattiv,

il-kundizzjonijiet tal-prinċipju ta' *ne bis in idem* għall-impożizzjoni ta' diversi sanzjonijiet fi proċeduri separati jkunu sodisfatti meta fil-proċeduri ulterjuri jitwettaq eżami taċ-ċirkustanzi tal-każ li jkun ġdid u indipendenti mill-eżami li jkun sar fil-proċeduri preċedenti?

5. Is-sistema Svediża fejn l-impożizzjoni ta' zieda fit-taxxa u l-eżami tar-responsabbiltà għal reati fiskali jitwettqu fi proċeduri separati hija mmotivata min-numru ta' raġunijiet ta' interess ġenerali [...]. Jekk ir-risposta għad-domanda 2 tkun fl-affermattiv, sistema bħal dik Svediża hija kompatibbli mal-prinċipju ta' *ne bis in idem* meta jista' jkun possibbli li tiġi stabbilita sistema li ma taqax taħt il-prinċipju ta' *ne bis in idem* mingħajr ma jkun meħtieġ li jew ma tiġix imposta zieda fit-taxxa jew ma tingħatax deċiżjoni dwar responsabbiltà għal reati fiskali billi, jekk ir-responsabbiltà għal reati fiskali tkun rilevanti, id-deċiżjoni dwar l-impożizzjoni ta' zieda fit-taxxa tiġi ttrasferita mingħand l-iSkatteverket u, jekk ikun il-każ, mingħand il-qrati amministrattivi, lill-qrati ordinarji inkonnessjoni mal-eżami tagħhom tal-akkuża għal reati fisikali?"

20. Ir-Renju tal-Isvezja, ir-Renju tal-Pajjiżi l-Baxxi, ir-Renju tad-Danimarka, ir-Repubblika Ċeka, ir-Repubblika tal-Awstrija u r-Repubblika tal-Irlanda kif ukoll il-Kummissjoni Ewropea pprezentaw l-osservazzjonijiet bil-miktub tagħhom.

21. Is-seduta quddiem il-Qorti tal-Ġustizzja saret fl-24 ta' Jannar 2012 u matulha r-rappreżentant ta' Fransson, l-aġenti tar-Repubblika Ċeka, tar-Renju tad-Danimarka, tar-Repubblika Federali tal-Ġermanja, tar-Repubblika tal-Irlanda, tar-Repubblika Ellenika, tar-Repubblika Franċiża, tar-Renju tal-Pajjiżi l-Baxxi u tal-Kummissjoni Ewropea pprezentaw l-osservazzjonijiet orali tagħhom.

V – Il-ġurisdizzjoni tal-Qorti tal-Ġustizzja

22. Kemm l-Istati li pprezentaw osservazzjonijiet bil-miktub (bl-eċċezzjoni tal-Awstrija) kif ukoll dawk li fformulaw biss osservazzjonijiet orali (il-Ġermanja u Franza), jew il-Kummissjoni, ikkunsidraw, bħall-Avukat Ġenerali fil-kawża inkwistjoni, li r-risposta għall-problema li tqajjem il-garanzija tal-prinċipju *ne bis in idem* ma tinsabx fid-dritt tal-Unjoni, u li wiehed ma jistax jitlob tali risposta mill-Qorti tal-Ġustizzja. B'mod iktar speċifiku, l-Artikolu 50 tal-Karta ma huwiex dak li għandu jirregola l-kwistjoni kontenzjuża. Huwa għalhekk li d-dibattitu dwar il-problema tal-mertu, jiġifieri, tal-kontenut u l-portata tal-prinċipju tad-dritt tal-Unjoni, ġie hafna drabi evitat u konsegwentament imdgħajef.

23. Il-kwistjoni li tressqet qabel xejn kienet indubjament dik tal-ġurisdizzjoni tal-Qorti tal-Ġustizzja, fit-termini esposti preċedentament. Hekk il-Qorti tal-Ġustizzja għandha quddiemha għal darba ohra problema li fiha talba għall-kriterji ċari li jippermettu d-determinazzjoni tal-portata tal-espressjoni "implementazzjoni tad-dritt tal-Unjoni mill-Istati Membri" u diffikultà ugwali li tirrispondiha³.

24. Fil-kors tal-iżviluppi, beħsiebni nissottometti biss lill-Qorti tal-Ġustizzja xi riflessjonijiet li għandhom jiżdiedu mall-approċċi diversi u varji li ġew espressi fiz-żminijiet reċenti, b'mod partikolari mill-Avukati Ġenerali⁴. Nikkunsidra li din il-kawża toffri l-possibbiltà li jsiru argumenti li jippermettu kontribuzzjoni għall-missjoni ta' ġurisprudenza li ma tistax issir mil-lum għal għada.

3 — Ara b'mod partikolari, Groussot, X. Pech, L. u Petursson, G.T. "The Scope of Application of EU Fundamental Rights on Member States' Action: In Search of Certainty in EU Adjudication", *Eric Stein Working Paper* 1/2011.

4 — Ara pereżempju, il-konklużjonijiet tal-Avukat Ġenerali Jacobs fil-kawża Schmidberger (sentenza tat-12 ta' Ġunju 2003, C-112/00, Ġabra p. I-05659); il-konklużjonijiet tal-Avukat Ġenerali Poiares Maduro fil-kawża Centro Europa 7 (sentenza tal-31 ta' Jannar 2008, C-308/05, Ġabra p. I-00349); il-konklużjonijiet tal-Avukat Ġenerali Sharpston fil-kawża Ruiz Zambrano (sentenza tat-8 ta' Marzu 2011, C-34/09, Ġabra p. I-1177); jew il-konklużjonijiet tal-Avukat Ġenerali Bot fil-kawża Scattolon (sentenza tas-6 ta' Settembru 2011, C-108/10, Ġabra p. I-7491).

A – *Approċċ Generali*

1. “Sitwazzjoni” astratta: “implimentazzjoni” tad-dritt tal-Unjoni mill-Istati Membri

25. Kif indikajt, il-partijiet kollha fil-proċedura jaqblu fuq l-argument essenzjali, li l-kundizzjoni restrittiva ddikjarata issa fl-Artikolu 51(1) tal-Karta, li tistabbilixxi li d-dispożizzjonijiet tagħha japplikaw għall-Istati Membri “biss meta jkunu qed jimplimentaw il-liġi ta’ l-Unjoni” ma huwiex sodisfatt. Ir-rabta bejn dawn id-dispożizzjonijiet u l-bażi inkwantu għall-esklussività ġurisprudenzjali ta’ din l-istess regola jirriżultaw b’mod ċar mill-ispjegazzjonijiet relattivi għall-Karta⁵. Fi kwalunkwe każ, l-ispjegazzjonijiet jenfasizzaw iktar kontinwità milli oppożizzjoni bejn din il-ġurisprudenza u l-kodifikazzjoni tagħha fil-Karta. Nahseb li dawn huma korretti, b’xi sfumaturi.

26. Irrispettivament minn dan, wara l-proklamazzjoni inizjali tal-Karta f’Nice, l-analiżi li kienu jirreferu għal nuqqas ta’ qbil bejn din il-ġurisprudenza tal-Qorti tal-Ġustizzja, li huma daww tal-2000 u tal-2007⁶, u d-dispożizzjonijiet ċċitati kienu numerużi. L-espressjonijiet “implimentazzjoni” (għall-kategorija tal-Karta) u “kamp ta’ applikazzjoni” (għall-kategorija tal-ġurisprudenza) kienu ppreżentati bħala t-termini li jiġbru fil-qosor dan in-nuqqas ta’ qbil⁷.

27. F’dan l-istadju nahseb li jkun rilevanti li naraw l-espressjonijiet differenti użati li ma humiex kwalittativament differenti. Jekk huwa evidenti li wiehed jinnota sfumaturi bejniethom, il-konfini jibqgħu madankollu dejjem mhux ippreċiżati. B’mod partikolari, iż-żewġ espressjonijiet iċċitati iktar ‘il fuq jirriflettu, fl-opinjoni tiegħi, sitwazzjoni li fiha l-Istati għandhom dejjem margni ta’ diskrezzjoni, tali li ksur eventwali tad-dritt ma jistax, bħala prinċipju, ikun imputat lill-Unjoni, peress li l-preżenza tad-dritt tal-Unjoni għandha, fis-sitwazzjoni mogħtija, intensità suffiċjenti għall-analiżi ta’ dawn l-espressjonijiet fir-rigward tad-dritt tal-Unjoni u għalhekk, mill-Qorti tal-Ġustizzja, hija ġġustifikata.

28. Dan ifisser qabel xejn li l-leġittimità tal-istħarriġ fil-każ ta’ assenza ta’ margni ta’ diskrezzjoni (kawża “Bosphorus”)⁸ huwa evidentament mhux diskuss. Huma iktar sitwazzjonijiet ta’ *riproduzzjoni* milli ta’ *implimentazzjoni*.

29. Fi kwalunkwe każ, is-sitwazzjoni ta’ “implimentazzjoni” tpogġi, fiha nnifisha, kuntest li huwa fundamentalment flessibbli fir-rigward tat-tqassim tar-responsabbiltajiet fil-qasam tal-garanzija tad-drittijiet fundamentali. Il-kwistjoni li tqum immedjatament wara li jiġi ddikjarat il-prinċipju li jipprovdli li l-manifestazzjonijiet f’it jew wisq *awtonomi* tas-setgħa pubblika tal-Istati Membri għandhom kultant jiġu evalwati fid-dawl tad-drittijiet fundamentali li jeżistu fl-Unjoni u skont l-interpretazzjoni suprema tagħhom, mill-Qorti tal-Ġustizzja, hija dik dwar tal-portata ta’ dak il-prinċipju.

5 — Ara l-ispjegazzjonijiet relattivi għall-Artikolu 51 tal-praesidium tal-Konvenzjoni li telabora l-Karta, fil-verżjoni kkonsolidata tagħha, li għalihom jirreferi l-Artikolu 6(3)(1) tal-Karta.

6 — Ara min-naħa, is-sentenzi tat-13 ta’ Lulju 1989, Wachauf (5/88, Ġabra p. 2609); tat-24 ta’ Marzu 1994, Bostock (C-2/92, Ġabra p. I-955) u tat-12 ta’ Ġunju 2003, Schmidberger (C-112/00 Ġabra p. I-5659); u min-naħa l-oħra, is-sentenzi tat-18 ta’ Ġunju 1991, ERT (C-260/89, Ġabra p. I-2925), u tas-26 ta’ Ġunju 1997, Familiapress (C-368/95, Ġabra p. I-3689); u qabbel is-sentenzi tat-13 ta’ Ġunju 1996, Maurin (C-144/95, Ġabra p. I-2909); tad-29 ta’ Mejju 1997, Kremzow (C-299/95, Ġabra p. I-2629) u tat-18 ta’ Diċembru 1997, Annibaldi (C-309/96, Ġabra p. I-7493).

7 — Ara b’mod partikolari, J. Nussler, *Die Bindung der Mitgliedstaaten an die Unionsgrundrechte*, Ed. Mohr Siebeck, Tübingen, 2011, p. 54 *et. seq.*; J. Kokott, u C. Sobotta, “The Charter of Fundamental Rights of the European Union after Lisbon”, *EU Working Papers*, Akkademja tal-Liġi Ewropea, Nru 2010/06; R. Alonso Garcia, “The General Provisions of the Charter of Fundamental Rights of the European Union”, Nru 8 tal-Gurnal tal-Liġi Ewropea, 2002; X. Groussot, L. Pech, G.T. Petursson “The scope of Application ...” ktieb iċċitat; P. Eeckhout, “The Charter of Fundamental Rights and the federal question”, 39 *Common Market Law Review*, 2002; J.P. Jacqué, “La Charte des droits fondamentaux de l’Union européenne: aspects juridiques généraux”, REDP, vol. 14, Nru 1, 2002; A. Egger, “EU-Fundamental Rights in the National Legal Order: The Obligations of Member States Revisited”, *Yearbook of European Law*, vol. 25, 2006; A. Rosas u H. Kaila, “L’application de la Charte des droits fondamentaux de l’Union européenne par la Cour de justice – un premier bilan”, *Il Diritto dell’Unione Europea*, 1/2011, u J. Weiler u N. Lockhart, “Taking rights seriously”: The European Court and its Fundamental Rights Jurisprudence – Part I” Nru 32, *Common Market Law Review*, 1995.

8 — Sentenza tal-Qorti Ewropea tad-Drittijiet tal-Bniedem, tat-30 ta’ Ġunju 2005, Bosphorus vs l-Irlanda (Kawża 45036/98).

30. Jidhirli li l-Qorti tal-Ġustizzja l-ewwel irrispondiet b'mod individwalistiku għad-domanda dwar f'liema każ sħarriġ "ċentralizzat" tal-azzjoni tal-Istati Membri fil-qasam tad-drittijiet fundamentali huwa impost, u dan ippermetta li jiġu identifikati numru żgħir ta' "sitwazzjonijiet" magħrufa, li ġieli saru kummenti dwarhom u li kienu ħafna drabi suġġetti għall-evalwazzjonijiet differenti⁹.

31. Fi kwalunkwe każ, in-natura specifika tal-ġurisprudenza forsi tista' turi li qatt ma kien hemm argument verament solidu, jiġifieri li jkollu grad ta' termini astratti biżżejjed biex jiġi spjegat. Ir-raġunijiet huma varji u ma hawnx lok li jiġu analizzati issa.

32. Is-sentenza ERT ma tatx spjegazzjonijiet ulterjuri li jippermettu li ssir ir-rabta bejn l-identifikazzjoni ta' "sitwazzjoni" f'tit jew wisq iddefinita (deroga mill-libertajiet) u l-passaġġ għall-każ ġenerali li eventwalment ser jikkonsolida: "qasam", "kamp ta' applikazzjoni", "implimentazzjoni", dejjem tad-dritt tal-Unjoni.

33. Deskrizzjoni astratta tal-problema sottomessa twassalni sabiex insostni li r-rekwiżit ta' *preżenza* tad-dritt tal-Unjoni fil-bidu tal-eżerċizzju tal-awtorità pubblika hija karatteristika komuni għall-espressjonijiet differenti użati: *preżenza* bħala dritt u iktar minn hekk, jiġifieri, ta' natura li jiddetermina jew jinfluwenza, fuq skala f'tit jew wisq kbira, il-kontenut ta' dawn il-manifestazzjonijiet tal-awtorità pubblika fl-Istat Membru. Madankollu, it-terminu "preżenza" qatt ma tista' tfisser "predeterminazzjoni" sakemm din is-sitwazzjoni tal-aħħar ma tkun ta' ebda problema¹⁰.

34. Fl-aħħar nett, l-ebda waħda mill-espressjonijiet fuq imsemmija ("qasam", "kamp ta' applikazzjoni", "implimentazzjoni") ma huma adattati biex jillimitaw il-portata ta' din l-affermazzjoni ta' prinċipju. F'ċertu mod, dawn l-espressjonijiet ma għandhomx wisq inkomuni mal-idea tal-*lex stricta* (liġi ta' interpretazzjoni stretta), preżunt li din il-kundizzjoni hija applikabbli għalihom. Għall-kuntrarju, huma jipprezentaw il-vantaġġi u l-iżvantaġġi kollha ta' formulazzjoni fundamentalment miftuħa. It-terminu "biss" mill-Artikolu 51(1) tal-Karta, li qajjem diskussjoni, ma jiżvelax wisq: jista' jkun li fih ċerti riservi minhabba interpretazzjoni estensiva futura, jew jista' jkun li jesprimi verżjoni ottimista tas-setgħa semantika tal-verb "jimplimenta".

2. Proposta ta' interpretazzjoni: relazzjoni tal-prinċipju u tal-eċċezzjoni

35. Fl-opinjoni tiegħi, jekk wiehied janalizza tajjeb l-istruttura kostituzzjonali tal-bażi tal-grupp iffurmat mill-Unjoni u l-Istati, li ġie deskritt bħala "Verfassungsverbund" Ewropew¹¹, l-istħarriġ tal-atti tal-awtoritajiet pubbliċi tal-Istati Membri li għandhom margni ta' diskrezzjoni, jaqa', bħala prinċipju, fil-ġurisdizzjoni tal-Istati Membri stess fil-kuntest tal-ordinament kostituzzjonali tagħhom u tal-obbligi internazzjonali li huma kkuntrattaw.

36. Madankollu, dan il-prinċipju huwa akkumpanjat minn eċċezzjoni li akkwistat portata li ma tistax tkun injorata, fil-każijiet fejn l-awtoritajiet pubbliċi nazzjonali japplikaw id-dritt Ewropew attwalment ipprovdut fil-Karta. Il-perċezzjoni tar-relazzjoni dialettika bejn żewġ xenarji fit-termini tal-prinċipju u l-eċċezzjoni hija, sa issa, dejjem iġġustifikata f'għajnejja.

9 — Ara, fost oħrajn, is-"sitwazzjonijiet" fil-kawża Wachauf u ERT, iċċitati iktar 'il fuq, kif ukoll l-eżempji numerużi msemmija minn H. Kaila, "The Scope of Application of the Charter of Fundamental Rights of the European Union in the Member States", f'P. Cardonnel, A. Rosas u N. Wahl, *Constitutionalising the EU Judicial System. Essays in Honour of Pernilla Lindh*, Hart Publishers, Oxford-Portland, 2012.

10 — Ara J. Nusser *Die Bindung der Mitgliedstaaten* [...] iċċitat iktar 'il fuq.

11 — I. Pernice, "Bestandssicherung der Verfassungen: Verfassungsrechtliche Mechanismen zur Wahrung der Verfassungsordnung", fi R. Bieber u P. Widmer, (eds), *L'espace constitutionnel européen. Der europäische Verfassungsraum. The European constitutional area*, Schulthess Polygraphischer Verlag, Zurich, 1995, p. 261 *et seq.*; u iktar reċenti, tal-istess awtur, *Das Verhältnis europäischer zu nationalen Gerichten im europäischen Verfassungsverbund*, Ed. De Gruyter, Berlin 2006, p. 17 *et seq.*

37. Jirrizulta li l-fatt li l-Unjoni tiżgura d-drittijiet fundamentali fl-eżerċizzju tal-awtorità pubblika tal-Istati għandu, f'dawn il-każijiet, jiġi analizzat bħala *ċaqliq*, fis-sens ta' trasferiment tar-responsabbiltà inizjali mill-Istati lejn dik tal-Unjoni fir-rigward ta' din il-garanzija.

38. Ċertament, id-dritt tal-Unjoni huwa, fil-kontenut tiegħu, realtà li tinbidel maż-żminijiet, u din il-bidla tiddetermina b'mod ineżorabbli u leġittimu l-portata tal-eċċezzjoni. Madankollu, il-prinċipju jinkludi, strutturalment, eċċezzjoni, sa fejn it-terminu "Verfassungsverbund" ikollu sens biex jiddeskrivi l-Unjoni kostituzzjonalment. Fl-opinjoni tiegħi, l-interpretazzjoni ta' din l-eċċezzjoni fis-sens li hija suġġetta għal bidla bħala regola, ma taqbilx mal-idea fundamentali li jiena għadni kif esponejt.

39. Jien nikkunsidra li l-idea fundamentali, izda vaga, li abbażi tagħha l-Istati Membri huma suġġetti għall-Karta "meta huma jimplimentaw id-dritt tal-Unjoni", tirrikjedi issa sforz addizzjonali ta' razzjonalità min-naħa tal-qorti tal-Unjoni. Dan l-isforz ilu mitlub żmien twil minkejja li s-suġġerimenti mill-ġurisprudenza ma jonqsux¹².

3. Prinċipju: interess speċifiku tal-Unjoni

40. Fl-opinjoni tiegħi, il-ġurisdizzjoni tal-Unjoni sabiex tiżgura d-drittijiet fundamentali fir-rigward ta' manifestazzjonijiet ta' setgħat mill-Istati Membri meta huma jimplementaw id-dritt tagħha għandha tkun iġġustifikata minn interess speċifiku tal-Unjoni li dan l-eżerċizzju ta' setgħa jadatta ruħu għat-tifsira tagħha ta' drittijiet fundamentali. Il-fatt biss li dan l-eżerċizzju għandu l-oriġini tiegħu fid-dritt tal-Unjoni ma huwiex suffiċjenti, fih innifsu biex tiġi kkunsidrata sitwazzjoni ta' "implimentazzjoni".

41. Fl-aħħar lok, jien naħseb, kif indikajt, li huwa leġittimu li f'ċerti okkażjonijiet, li huma diffiċli li jiġu ddeterminati bil-quddiem, l-interess tal-Unjoni li tħalli l-marka tagħha, l-interpretazzjoni tagħha tad-dritt fundamentali, jiġi qabel dak ta' kull Stat Membru. Dan l-interess tal-Unjoni għandu l-bażi tiegħu fil-preżenza, jiġifieri l-post predominanti li jokkupa f'kull ipoteżi d-dritt tal-Unjoni fid-dritt nazzjonali. Fl-aħħar mill-aħħar, huwa każ fejn il-leġittimità tar-*res publica* Ewropea tista' tkun ikkontestata, u din il-kunsiderazzjoni titlob risposta xierqa.

4. Tip ta' argument: il-kategoriji u l-każijiet partikolari

42. Il-Qorti tal-Ġustizzja għandha fuq kollox missjoni prijoritarja tal-motivazzjoni u b'mod partikolari, għandha tippromovi regoli li jiffavorixxu l-leġittimità tal-attività tal-ġudizzjarja kollha.

43. Fi kliem iehor, il-kategorija "implimentazzjoni tad-dritt tal-Unjoni" bħala bażi sabiex tattira s'tharriġ tad-dritt fundamentali tal-attività tal-awtoritajiet pubbliċi nazzjonali tirrikjedi, fl-opinjoni tiegħi, ġurisprudenza kompleta u, fl-aħħar mill-aħħar, *timponi* termini wiesgħa, bħal ma huwa l-każ f'din il-kawża.

44. B'mod iktar konkret, jekk is-sempliċi fatt li tinvoka jew tikkonstata li sitwazzjoni ġuridika determinata taqa' fl-"implimentazzjoni tad-dritt tal-Unjoni" ma tkunx sodisfaċenti, dan huwa dovut, fl-opinjoni tiegħi, għall-fatt li din is-sitwazzjoni taħbi n-nuqqas ta' element jew fattur li *jikklassifika* sitwazzjoni hekk identifikata. Essenzjalment, il-kunsiderazzjoni preċedenti tekwalivali għal talba ta' motivazzjoni espressa, li hija fi kwalunkwe każ iktar dokumentata minn dik providuta sallum dwar każijiet li fihom it-trasferiment tal-funzjoni u tar-responsabbiltà li tiżgura d-drittijiet fundamentali mill-Istati Membri lejn l-Unjoni hija imposta.

12 — Ara, b'mod speċjali, J. Nussler, *Die Bindung der Mitgliedstaaten* [...], iċċitat iktar 'il fuq.

45. Fl-istess waqt, u anki jekk din tidher paradossali, nahseb li hawn lok li jissahhaħ simultanjamment l-analizi tal-karatteristiċi tal-kawża, jiġifieri, strettament każijiet partikolari. B'mod konkret, il-kwistjoni dwar jekk sitwazzjoni għandhiex tiġi kkunsidrata bħala rilevanti għall-implementazzjoni tad-dritt tal-Unjoni għandha ħafna drabi tkun evalwata billi tittiehed inkunsiderazzjoni serje shiħa ta' elementi li jikkarakterizzaw il-kawża. F'dan ir-rigward iktar mad-definizzjoni tal-ġurisprudenza tal-każ ta' trasferiment ta' responsabbiltà tkun limitata, iktar il-qorti trid toqgħod attenta għaċ-ċirkustanzi tal-kawża.

46. Fil-qosor, jien nikkunsidra li għandu jiġi ppreċiżat is-sens ta' klawżola daqshekk wiesgħa bħal dik tal-Artikolu 51(1) tal-Karta. Dan ifisser, fl-ewwel lok, li permezz tad-determinazzjoni tad-diversi sitwazzjonijiet li fihom trasferiment tal-garanzija tad-drittijiet fundamentali mill-Istati Membri lejn l-Unjoni tista', bħala prinċipju, tkun iġġustifikata. Fit-tieni lok, il-kunsiderazzjoni ta' ċirkustanzi konkreti ta' kull kawża għandha, fl-opinjoni tiegħi, tippermetti li tingħata sentenza finali u definitiva dwar l-attribuzzjoni tar-responsabbiltà tal-garanzija, lill-Unjoni jew lill-Istati.

B – Ir-risposta, f'dan il-każ, għall-problema tal-ġurisdizzjoni

47. Sabiex jiġu applikati l-proposti preċedenti għall-kawża kontenjuża, nahseb li għandna nibdew bl-eżami tad-dritt fundamentali tal-Unjoni kkonċernat u l-miżuri meħuda mill-awtoritajiet pubbliċi tal-Istati, li għandhom jiġu analizzati fir-rigward tal-imsemmi dritt qabel jiġi eżaminat il-grad ta' konnessjoni li jorbothom.

1. Id-dritt fundamentali inkwistjoni

48. F'dan ir-rigward, nixtieq niġbed l-attenzjoni fuq kunsiderazzjoni sistematika, iżda li tippermetti gwida għar-riflessjoni. Għandu jiġi kkunsidrat il-fatt li l-prinċipju *ne bis in idem* għandu l-oriġini tiegħu fil-Karta, u b'mod partikolari, fl-Artikolu 50 tagħha. Għalkemm din tikkoeżisti mal-komponenti l-oħra tal-Artikolu 6 TUE, il-kodifikazzjoni tad-drittijiet fundamentali tal-Unjoni għandha konsegwenzi partikolari. B'mod partikolari, il-Karta tenfasizza "rabtiet tas-sens" (*Sinnzusammenhänge*) li huma diffiċli li jiġu pperċepiti f'sistema ta' drittijiet ta' natura essenzjalment ġudizzjarja.

49. Għal darb'oħra, b'mod iktar konkret, is-sistema tal-Karta tikkomplika b'mod kunsiderevoli l-istabbiliment ta' trattament differenti bejn il-garanzija rikonoxxuta fl-Artikolu 50 u n-numeruzi garanziji materjali u formali oħra prevvisti bl-Artikoli li jikkostitwixxu it-Titolu VI tal-Karta, jiġifieri, l-Artikoli 47 sa 50, taħt it-titoli "id-dritt għal rimedju effettiv u għal proċess imparzjali" (Artikolu 47), "il-preżunzjoni ta' innoċenza u dritt għad-difiża" (Artikolu 48), "il-prinċipji ta' legalità u proporzjonalità ta' reati u ta' pjeni" (Artikolu 49).

2. Qasam ta' eżerċizzju partikolari tal-awtorità pubblika: is-setgħa li tissanzjona

50. Biex nibdew, għandu jiġi kkunsidrat li l-qasam tal-eżerċizzju tas-setgħa ta' sanzjoni tal-Istati Membri, hija ħafna drabi rikonoxxuta bħala tali, b'*kawża effiċjenti* fid-dritt tal-Unjoni, b'leġittimità diffiċilment diskutibbli f'dak li jirrigwarda l-interess tal-Unjoni.

51. Dan il-kuntest jirrelata għas-"setgħa li tissanzjona" tal-Istati, li għandha l-oriġini primarju tagħha fid-dritt tal-Unjoni, u li dwarha l-ġurisprudenza żviluppat ħafna regoli, kif tfakkar waqt is-seduta. B'hekk il-Qorti tal-Ġustizzja ddikjarat kemm-il darba li s-setgħa li tissanzjona tal-Istati Membri għandha tkun eżerċitata skont il-prinċipji ġenerali tad-dritt tal-Unjoni, li naturalment hija l-Qorti

tal-Ġustizzja li għandha tinterpreta l-portata tagħhom¹³. Mill-bqija huwa diffiċli li ma tifhimx li dawn il-prinċipji ġenerali jinkludu fil-preżent id-drittijiet fundamentali bħal dawk imsemmija fil-Karta.

3. Il-portata tat-trasferiment tal-garanzija ta' *ne bis in idem* mill-Istati għall-Unjoni

52. F'dawn iċ-ċirkustanzi, id-domanda hija s-segwenti: dan l-appell fir-rigward ta' dawn il-prinċipji fl-eżerċizzju tas-setgħa li tissanzjona għandu jkun ikkunsidrat bħala rikonossiment tat-trasferiment ġenerali lejn il-ġurisdizzjoni tal-Unjoni tal-garanziji kollha msemmija fl-introduzzjoni, li jikkostitwixxu, mal-prinċipju ta' *ne bis in idem*, it-Titolu VI tal-Karta?

53. Fl-opinjoni tiegħi, l-attività ripressiva tal-Istati li għandha l-origini tagħha fid-dritt tal-Unjoni tinkludi prinċipju ta' leġittimazzjoni tat-trasferiment tar-responsabbiltà fil-qasam tal-garanzija tad-drittijiet. Il-fatt li s-sanzjoni tal-aġir individwali kuntrarju għad-dritt tal-Unjoni tibqa' ħafna drabi fidejn l-Istati Membri ma jippermettix li jiġi konkluż li l-Unjoni ma għandha l-ebda interess fir-rigward tal-eżerċizzju ta' din is-setgħa li tissanzjona fir-rigward tal-prinċipji fundamentali li jirregolaw komunità ta' dritt bħal dik tal-Unjoni.

54. Fid-dawl ta' dan, il-prinċipju tal-leġittimazzjoni ċċitat iktar 'il fuq għandu neċessarjament ikun komplet u appoġġjat minn serje shiħa ta' argumenti li jqumu miċ-ċirkustanzi inkwistjoni. Fi kliem iehor, jien nikkunsidra li l-konstatazzjoni li l-eżerċizzju tas-setgħa nazzjonali li tissanzjona b'mod partikolari għandha l-origini primarji tagħha f'dispożizzjoni tad-dritt tal-Unjoni biss, ma hijiex biżżejjed biex tittrasferixxi l-istħarriġ tal-garanziji kostituzzjonali applikabbli għall-eżerċizzju ta' din is-setgħa, ikunu xi jkun, mill-kompetenza tal-Istati għal dik tal-Unjoni.

55. Il-kunsiderazzjonijiet preċedenti jwassluni biex nikkonkludi li d-determinazzjoni tal-ġurisdizzjoni tal-Qorti tal-Ġustizzja biex tikkonstata jekk il-prinċipju *ne bis in idem* huwiex rispettat biżżejjed fil-każ inkwistjoni għandha tibbaża ruħha fuq l-eżami tal-qasam ikkonċernat, jiġifieri l-attività nazzjonali ripressiva bbażata fuq id-dritt tal-Unjoni, li tagħti indikazzjonijiet sempliċi tat-tluq u tal-prinċipju favur risposta pożittiva. Madankollu, hija l-analiżi profonda kemm tad-dritt fundamentali invokat kif ukoll taċ-ċirkustanzi inkwistjoni li għandhom jippermettu li tingħata risposta definittiva.

4. Konklużjoni: eżempju li ma jaqax fis-sitwazzjoni ta' "implimentazzjoni tad-dritt tal-Unjoni"

56. Qabel xejn, il-preżentazzjoni u l-argumenti tad-domanda preliminari mill-qorti tar-rinviju ma jistgħux ma jqajmox ċerti problemi. Id-dispożizzjonijiet rilevanti tad-dritt tal-Unjoni, kif jirriżultaw mid-digriet tar-rinviju, jillimitaw ruħhom għaċ-ċitazzjoni tal-Artikolu 6 TUE u tal-Artikolu 50 tal-Karta mingħajr l-iċken tentattiv li jiġi identifikat id-dritt tal-Unjoni, waqt li jittratta definittivament l-"implimentazzjoni" tiegħu. Tinhoq iktar konfużjoni meta tisma' lill-qorti tar-rinviju tiddikjara li d-dritt Svediż ma ġiex adottat b'applikazzjoni tad-dritt tal-Unjoni jew li r-risposta tista' b'kull mod tirriżulta utli għall-kawżi oħra li fihom risposta tal-Qorti tal-Ġustizzja tkun ta' benefiċċju kbir¹⁴.

13 — Ara, b'mod partikolari, is-sentenzi tas-7 ta' Lulju 1976, Watson u Belmann (118/75, Ġabra p. 1185); tal-14 ta' Lulju 1977, Sagulo *et* (8/77, Ġabra p. 1495); tal-10 ta' Lulju 1990, Hansen (C-326/88, Ġabra p. I-2911); tat-2 ta' Ottubru 1991, Vandevenne *et* (C-7/90, Ġabra p. I-4371); tal-21 ta' Settembru 1989, Il-Kummissjoni vs Il-Greċja (68/88, Ġabra p. 2965); is-sentenzi tas-27 ta' Frar 1997, Ebony Maritime u Loten Navigation (C-177/95, Ġabra p. I-1111); tal-31 ta' Marzu 2011, Aurubis Bulgaria (C-546/09, Ġabra p. I-2531), u tad-9 ta' Frar 2012, Urbán (C-210/10). B'mod iktar speċifiku, fir-rigward tas-sanzjonijiet nazzjonali meħuda fl-eżekuzzjoni tad-Direttivi tal-Unjoni, ara, fost oħrajn, is-sentenzi tat-12 ta' Lulju 2001, Louloudakis (C-262/99, Ġabra p. I-5547); tal-11 ta' Settembru 2003, Safalero (C-13/01, Ġabra p. I-8679); tat-2 ta' Ottubru 2003, Grilli (C-12/02, Ġabra p. I-11585); tat-3 ta' Mejju 2005, Berlusconi *et* (C-387/02, C-391/02 u C-403/02, Ġabra p. I-3565), u tal-5 ta' Lulju 2007, Ntioni u Pikoulas (C-430/05, Ġabra p. I-5835).

14 — Ara l-punt 17 tad-digriet tar-rinviju.

57. Lil hinn mill-istess dubji tal-qorti tar-rinviju, il-kwistjoni essenzjali li għandha tkun analizzata f'dan il-każ hija dik tal-konnessjoni bejn id-dritt tal-Unjoni, f'dan il-każ id-Direttiva VAT, u s-sitwazzjoni stabbilita fl-Istat Membru tal-perċezzjoni li tipprevali f'dan il-pajjiż dwar il-portata tal-prinċipju *ne bis in idem*. Fil-fatt, ma nistgħux ninsew li huwa l-grad ta' konnessjoni bejn id-dritt tal-Unjoni "implimentat" bħala prinċipju u l-eżerċizzju tal-awtorità pubblika tal-Istat li jikkostitwixxi l-premessa tal-konstatazzjoni ta' interess tal-Unjoni li tiżgura d-dritt fundamentali f'din il-kawża. Fl-opinjoni tiegħi, din il-konnessjoni hija estremament marbuta u, fi kwalunkwe każ, ma hijiex suffiċjenti biex tiġġustifika l-interess tal-Unjoni identifikabbli b'mod ċar li tiżgura dan id-dritt fundamentali partikolari fir-rigward tal-Unjoni.

58. Mid-Direttiva 2006/112 ma jistax ma jiġix dedott obbligu ta' effikaċja fil-għbir tal-VAT¹⁵. Huwa evidenti li fis-soċjetajiet tagħna, li jittiehdu miżuri kontra n-nuqqas ta' twettiq tal-obbligi fiskali hija kundizzjoni *sine qua non* għall-effettività tal-eżerċizzju tas-setgħa li timponi. L-Istat Membru għandu għalhekk, loġikament, iħaddem is-sistema ġenerali ta' impożizzjoni tiegħu għall-għbir tal-VAT, inkluża wkoll is-sistema ta' sanzjoni, bl-istess mod li huwa għandu jħaddem wkoll l-amministrazzjoni fiskali proprja tiegħu għal dak il-għbir.

59. Id-dispożizzjonijiet legali li huma l-bażi tas-setgħa tal-amministrazzjoni li tissanzjona u tal-*ius puniendi* fis-sens proprju tagħha rispettivament, jaqgħu b'mod ċar f'din il-loġika: f'dan il-każ, hija l-falsifikazzjoni tad-data provduta lill-awtoritajiet tat-taxxa mill-persuna taxxabbli li hija sanzjonabbli, b'mod ġenerali, bħala premessa essenzjali ta' din is-sistema ta' sanzjoni. Hija din il-parti tas-sistema fiskali Svediża li tħaddmet għall-għbir tal-VAT.

60. F'dawn iċ-ċirkustanzi, id-domanda li tqum hija dik dwar jekk il-każ ta' attività normattiva nazzjonali ispirata direttament mid-dritt tal-Unjoni huwiex komparabbli mal-każ inkwistjoni, li fih id-dritt nazzjonali jithaddem għall-għanijiet stabbiliti mid-dritt tal-Unjoni. Id-domanda hija għalhekk dwar jekk iż-żewġ każijiet humiex komparabbli mill-perspettiva tal-interess li jikkaratterizza l-Unjoni li tiżgura dan id-dritt b'mod dirett u ċentralizzat.

61. Nahseb li wiehed għandu jipperċepixxi d-differenza bejn il-kawża f'tit jew wisq viċin u s-sempliċi *occasio* fl-analiżi ta' dan is-suġġett delikat. Jekk teżisti, il-problema li tqajjem it-tifsira tal-portata tal-prinċipju *ne bis in idem* fid-dritt Svediż hija problema ġenerali għall-binja tas-sistema ta' sanzjonijiet eżistenti tagħha, bħala tali, irrISPettivament mill-għbir tal-VAT, u li fiha din il-kawża ta' sanzjoni tal-falsifikazzjoni tad-data tidher bħala sempliċi *occasio*.

62. Għalhekk il-kwistjoni hija dwar jekk dan l-*occasio* għandux fl-aħħar mill-aħħar iwassal lill-qorti tal-Unjoni li tiddeċiedi, flimkien mal-konsegwenzi inevitabbli ġenerali, dwar il-portata tal-prinċipju *ne bis in idem* fl-ordinament ġuridiku Svediż, bi prijetà fuq dak li jirriżulta mill-istrutturi kostituzzjonali tagħha u mill-obbligi internazzjonali tagħha.

63. Fl-opinjoni tiegħi, huwa sporporzjonat li niġbdu minn dan l-*occasio* raġuni biex nimmodifikaw it-tqassim tar-responsabbiltà li tiżgura d-drittijiet fundamentali bejn l-Unjoni u l-Istati. Hekk ukoll, jidher sporporzjonat li l-elementi li huma s-suġġett tal-analiżi tagħna jirrigwardaw kwistjonijiet bħal difiża xierqa, in-natura suffiċjenti tal-prova, jew kwistjonijiet oħra inklużi fit-Titolu VI tal-Karta. Fl-aħħar mill-aħħar jidher riskjuż li jiġi kkonfermat li fl-adozzjoni ta' dispożizzjonijiet bħal dawk tal-Artikolu 273 tad-Direttiva 2006/112, il-leġislator kien antiċipa trasferimenti mill-Istati lejn l-Unjoni tal-garanziji kostituzzjonali kollha konnessi mal-eżerċizzju tas-setgħa ta' sanzjoni tal-Istati fil-qasam tal-għbir tal-VAT.

15 — Ara l-Artikolu 273 tad-Direttiva 2006/122.

64. Għal dawn ir-raġunijiet kollha, nikkunsidra, fid-dawl ta' ċirkustanzi kollha, li d-domanda li l-qorti tar-rinviju tressaq lill-Qorti tal-Ġustizzja ma għandhiex tiġi assimilata għall-każ ta' implementazzjoni tad-dritt tal-Unjoni fis-sens tal-Artikolu 51(1) tal-Karta. Għaldaqstant, nissuggerixxi lill-Qorti tal-Ġustizzja li tiddikjara ruħha inkompetenti sabiex tirrispondi din id-domanda.

65. Jekk, għall-kuntrarju, il-Qorti tal-Ġustizzja tikkunsidra li hija kompetenti sabiex tiddeċiedi fuq il-mertu tal-kawża, jien nipproponi f'dan il-każ, u sussidjarjament, li tirrispondi għad-domandi preliminari mressqa mill-Haparanda Tingsrätt.

VI – Id-domandi preliminari

66. Il-ħames domandi preliminari mressqa mill-qorti nazzjonali jistgħu jiġu miġbura fi tnejn. Kif ser nindika fl-argumenti li ġejjin, id-domandi 2, 3, 4 u 5 jirrigwardaw essenzjalment l-applikazzjoni tal-prinċipju *ne bis in idem* previst mill-Artikolu 50 tal-Karta għall-każijiet ta' sanzjoni amministrattiva u penali doppja imposta mill-Istati Membri. Id-domanda preliminari 1, li għaliha għandha tingħata risposta fl-aħħar, tirrigwarda l-kundizzjonijiet rikjesti mill-Qorti Suprema Svediża sabiex tapplika l-KEDB u l-Karta fil-ġurisdizzjoni tal-pajjiżi tagħha.

A – Id-domandi preliminari 2, 3, 4 u 5

1. Riformulazzjoni u ammissibbiltà

67. Kif għadni kemm għidt, id-domandi preliminari 2, 3, 4 u 5 imressqa mill-Haparanda Tingsrätt jirrigwardaw l-interpretazzjoni tal-Artikolu 50 tal-Karta. B'mod partikolari, id-domanda 2 tagħmel riferiment għall-klassifikazzjoni tal-istess fatti għall-finijiet tal-prinċipju ta' *ne bis in idem*, jiġifieri, għall-konstatazzjoni li l-istess aġir jiġi pproċessat iktar minn darba. Id-domandi 3 u 4 jitrattaw l-aspett proċedurali tal-prinċipju *ne bis in idem*, li jikkonsisti fil-projbizzjoni ta' proċeduri doppji. Id-domanda 5 hija fformulata f'termini pjuttost ipotetiċi, għaliex hija tirrinviya, taht il-forma ta' riferiment, għal-leġislazzjoni nazzjonali differenti minn dik fis-sehħ fl-Isvezja.

68. Fl-opinjoni tiegħi, id-domandi preliminari 2, 3 u 4 jitolbu risposta kongunta. It-tliet domandi jirrigwardaw komponenti differenti tal-istess dritt fundamentali, li għalih ser nirritorna iktar tard, iżda li jibqgħu dejjem parti integrali mill-prinċipju ta' *ne bis in idem*. Fl-aħħar mill-aħħar, il-qorti tar-rinviju tixtieq tkun taf jekk dan il-prinċipju, kif previst fl-Artikolu 50 tal-Karta, jipprekludix li Stat jimponi sanzjoni amministrattiva u penali doppja għall-istess fatti meta huwa japplika d-dritt tal-Unjoni.

69. Għall-kuntrarju, id-domanda 5 hija inammissibbli. Il-qorti tar-rinviju tistaqsi jekk is-sistema Svediża hijiex kompatibbli mal-Artikolu 50 tal-Karta fir-rigward ta' sistema ipotetika alternattiva (li attwalment ma teżistix fl-Isvezja) ta' deċiżjonijiet preliminari f'każijiet kriminali. Risposta għal din id-domanda twassal lill-Qorti tal-Ġustizzja li tiddeċiedi indirettament dwar miżura nazzjonali inezistenti fl-ordinament ġuridiku Svediż. In-natura ipotetika tad-domanda tagħti lid-deċiżjoni tal-Qorti tal-Ġustizzja natura ta' parir konsultattiv pjuttost milli ta' deċiżjoni preliminari ta' interpretazzjoni, dak li l-ġurisprudenza ċaħdet diversi drabi¹⁶. Għalhekk, nissuggerixxi lill-Qorti tal-Ġustizzja tiddikjara d-domanda 5 inammissibbli.

16 — Ara, fost oħrajn, is-sentenzi tat-12 ta' Ġunju 2003, Schmidberger (C-112/00, Ġabra p. I-5659, punt 32); tat-8 ta' Settembru 2009, Budějovický Budvar (C-478/07, Ġabra p. I-7721, punt 64), u tal-11 ta' Marzu 2010, Attanasio Group (C-384/08, Ġabra p. I-2055, punt 28).

2. Analizi tad-domandi preliminari 2, 3 u 4

70. Id-domanda mressqa mill-Haparanda Tingsrätt hija partikolarment kumplessa u tirriżulta delikata bħad-domanda li ser tiġi ttrattata. Minn naħa waħda, is-sanzjoni amministrattiva u penali doppja hija Prattika mifruxa ħafna fl-Istati Membri, speċjalment foqasma bħal dawk fiskali, ta' politika ambjentali jew ta' sigurtà pubblika. Madankollu, il-modalitajiet relattivi għall-akkumulazzjoni tas-sanzjonijiet ivarjaw ħafna bejn l-ordinamenti ġuridiċi u għandhom karatteristiċi speċifiċi u proprji għal kull Stat Membru. Fil-maġġoranza tal-każijiet, dawn l-ispeċifikazzjonijiet huma intenzi sabiex inaqqsu l-effetti ta' reazzjoni penali doppja min-naħa tal-awtoritajiet pubbliċi. Min-naħa l-oħra, kif ser naraw iktar tard, il-Qorti ta' Strasbourg ippronunċjat ruħha reċentament fuq dan is-suġġett u kkonfermat li, għall-kuntrarju ta' dak li jidher fil-bidu, dawn il-prattiċi huma kuntrarji għad-dritt fundamentali *ne bis in idem* previst fl-Artikolu 4 tal-Protokoll Addizzjonali Nru 7 tal-KEDB. Minkejja dan, jirriżulta li hadd mill-Istati Membri ma rrattifika din id-dispożizzjoni peress li introduċew, f'ċerti każijiet, riżervi jew dikjarazzjonijiet ta' interpretazzjoni fuq dan is-suġġett. Jirriżulta għalhekk li l-obbligu ta' interpretazzjoni tal-Karta fid-dawl tal-KEDB u tal-ġurisprudenza tal-Qorti ta' Strasbourg (Artikolu 52(3) tal-Karta) sar kemxejn asimmetriku peress li jqajjem problemi kbar fl-applikazzjoni tiegħu għall-każijiet partikolari.

a) L-Artikolu 4 tal-Protokoll Addizzjonali Nru 7 tal-KEDB u l-ġurisprudenza tal-Qorti ta' Strasbourg f'dan ir-rigward

i) L-iffirmar u r-ratifikazzjoni tal-Artikolu 4 tal-Protokoll Addizzjonali Nru 7 tal-KEDB

71. Il-prinċipju *ne bis in idem* ma jiffirma espressament parti mill-KEDB mill-bidu tagħha. Iż-zieda tiegħu fil-Konvenzjoni seħhet, bħal ma wiehed jaf, permezz tal-Protokoll Nru 7 tagħha, li infetħ għall-iffirmar fit-22 ta' Novembru 1984 u daħal fis-seħh fl-1 ta' Novembru 1988. Fost drittijiet oħra, l-Artikolu 4 pprova għall-garanzija ta' *ne bis in idem*, bil-għan, skont l-ispejgazzjonijiet dwar il-Protokoll provduti mill-Kunsill tal-Ewropa, li jikkonkretizza l-prinċipju li permezz tiegħu hadd ma jista' jiġi pproċessat jew ikkastigat għal reat li għalih huwa diġà ġie liberat jew ikkundannat b'sentenza li saret *res judicata*.

72. Bid-differenza minn drittijiet oħra li jinsabu fil-KEDB, id-dritt previst mill-Artikolu 4 tal-Protokoll Addizzjonali Nru 7 tal-KEDB ma kienx aċċettat b'mod unanimu mill-Istati li ffirmaw il-Konvenzjoni, li huma Stati Membri differenti tal-Unjoni. Fil-ġurnata tal-qari ta' dawn il-konkluzjonijiet, il-Protokoll Nru 7 kien għadu ma ġiex irrattifikat mill-Ġermanja, il-Belġju, il-Pajjiżi l-Baxxi u r-Renju Unit. Fost l-Istati li rrattifikawh, Franza fformulat riżerva għall-Artikolu 4 tal-imsemmi protokoll, li permezz tagħha llimitat l-applikazzjoni tiegħu għar-reati ta' natura kriminali biss¹⁷. Bl-istess mod, fl-okkażjoni tal-iffirmar, il-Ġermanja, l-Awstrija, l-Italja u l-Portugal ifformulaw dikjarazzjonijiet differenti li fihom l-istess indikazzjoni: il-portata limitata tal-Artikolu 4 tal-Protokoll Nru 7, li l-protezzjoni tagħha tikkonċerna biss is-sanzjoni "kriminali" doppja fis-sens tal-ordinament ġuridiku intern¹⁸.

17 — Ir-riżerva mahruġa fis-17 ta' Frar 1986 hija miktuba kif ġej: "Il-Gvern tar-Repubblika Franċiża jiddikjara li l-ksur rilevanti skont id-dritt Franċiż tal-kompetenza tal-qradi fl-qasam kriminali biss għandhom ikun ikkunsidrati bħala ksur fis-sens tal-Artikoli 2 u 4 ta' dan il-Protokoll."

18 — It-termini ta' dawn id-dikjarazzjonijiet huma Prattikament l-istess bħal dak tar-riżerva Franċiża bi ffit varjanti minimi. Madankollu, ma nistgħux ninsew li, fis-sentenza Gradinger vs Autriche, il-Qorti ta' Strasbourg ippronunċjat l-invalidità tad-dikjarazzjoni Awstrijaka relattivi għall-Artikolu 4 tal-Protokoll Nru 7 tal-KEDB (punti 49 sa 51), iżda għal raġunijiet formali u konformi mal-ġurisprudenza mibdija mill-kawża famuża Belilos vs Suisse. F'dan ir-rigward, ara I. Cameron u F. Horn, "Reservations to the European Convention on Human Rights: The Belilos Case", German Yearbook of International Law, 33, 1990 u G. Cohen-Jonathan, "Les réserves à la Convention Européenne des Droits de l'Homme", Revue Générale de Droit International Public, T. XCIII, 1989.

73. L-elementi preċedenti juru biċ-ċar u minghajr ebda ekwivoku li l-problemi li tqajjem is-sanzjoni amministrattiva u penali doppja huma kkaratterizzati minn nuqqas serju ta' qbil bejn l-Istati Membri tal-Unjoni. In-natura problematika tal-kuntest huwa manifest li għandu jiġi deċiż bin-negozjati dwar il-futur tal-konformità tal-Unjoni mal-KEDB, li matulhom l-Istati u l-Unjoni ddeċidew li jeskludu, għalissa, il-Protokoll tal-KEDB, li jinkludu dan inkwistjoni f'din il-kawża¹⁹.

74. Dan in-nuqqas ta' qbil jista' jkun spjegat mill-importanza kemm tal-istrumenti ta' infurzar amministrattivi f'hafna Stati Membri, kif ukoll mill-enfażi partikolari li titqiegħed, f'dawn l-Istati Membri, kemm fuq il-proċedura u kif ukoll fuq is-sanzjoni kriminali. Min-naħa l-wahda, l-Istati ma jridux jirrinunzjaw għall-effiċjenza li tikkaratterizza s-sanzjoni amministrattiva, b'mod partikolari f'oqsma fejn l-awtoritajiet pubbliċi jridu jiżguraw osservanza shiħa tal-legalità, bħal fil-każ tad-dritt fiskali jew id-dritt tas-sigurtà pubblika. Min-naħa l-oħra, in-natura eċċezzjonali tal-intervent kriminali u kif ukoll il-garanziji li l-akkużat igawdi matul il-proċess, jinkoraġġixxu lill-Istati li jirriżervaw margni ta' diskrezzjoni sabiex jiddeterminaw l-aġir li għandu jkun suġġett għal proċeduri kriminali. Dan l-interess doppju li jikkonservaw setgħa ta' sanzjoni kemm amministrattiva kif ukoll penali tispjega għaliex numru kbir ta' Stati Membri rrifjutaw attwalment, b'mod jew iehor, li jissottomettu ruħhom għall-Qorti ta' Strasbourg, li, bħalma ha naraw issa, evolviet fis-sens li prattikament teskludi din id-duwalità.

ii) Il-ġurisprudenza tal-Qorti ta' Strasbourg relatata mal-Artikolu 4 tal-Protokoll Addizzjonali Nru 7 tal-KEDB

75. It-trattament tal-każijiet tas-sanzjoni amministrattiva u penali doppja kienu suġġetti fis-sistema tal-KEDB għal żvilupp sensibbli sa mid-dhul fis-seħħ tal-Protokoll Nru 7, u jikkonsisti fi tliet elementi li ser neżamina issa: id-definizzjoni ta' proċedura kriminali, l-identità ta' aġir tipiku u l-akkuża doppja.

76. Fl-ewwel lok, il-Qorti ta' Strasbourg malajr interpretat l-espressjoni "proċedura kriminali" fid-dawl tal-"kriterji Engel" bil-għan li testendi l-garanziji mogħtija mill-Artikoli 6 u 7 tal-KEDB għal sanzjonijiet meħuda mill-awtoritajiet pubbliċi li ġew formalment ikklassifikati bħala sanzjonijiet amministrattivi²⁰. Huwa stabbilit li, sa mis-sentenza bl-istess isem, il-Qorti ta' Strasbourg użat tliet kriterji sabiex tevalwa jekk sanzjoni partikolari għandhiex natura kriminali għall-finijiet tal-Artikoli 6 u 7 tal-KEDB: il-klassifikazzjoni tar-reat fid-dritt nazzjonali, in-natura tar-reat u l-grad ta' gravità tas-sanzjoni imposta fuq min iwettaq il-ksur²¹. Dawn il-kundizzjonijiet ġew applikati għas-sanzjonijiet fiskali li jinkludu s-sanzjoni prevista mil-leġiżlazzjoni Svediza kkontestata²², u l-Qorti ta' Strasbourg ikkonfermat li din it-tip ta' miżura taqa' fil-kategorija ta' sanzjonijiet ta' natura "kriminali" fis-sens tal-Artikoli 6 u 7 tal-KEDB u, b'estensjoni, tal-Artikolu 4 tal-Protokoll Nru 7 tagħha²³.

77. Fit-tieni lok, wara xi eżitazzjonijiet, il-ġurisprudenza tal-Qorti ta' Strasbourg relattiva għall-prinċipju *ne bis in idem* stess, ikkonfermat li l-projbizzjoni tal-piena doppja tirreferi għal dik li tissanzjona l-istess fatti u mhux aġir ikklassifikat bl-istess mod mil-leġiżlazzjoni li tiddefinixxi r-reati. Waqt li dan it-tieni approċċ, b'mod ċar formalistiku u li jnaqqas il-portata tal-Artikolu 4 tal-Protokoll Addizzjonali Nru 7 tal-KEDB, jirriżulta minn sentenzi differenti mogħtija wara d-dhul fis-seħħ tiegħu²⁴, l-Awla Manja

19 — Ara r-rapport tal-Kumitat tal-Ministri dwar l-elaborazzjoni tal-istrumenti ġuridiċi għall-konformità tal-Unjoni Ewropea mal-Konvenzjoni Ewropea tad-Drittijiet tal-Bniedem tal-14 ta' Ottubru 2011, KDDB(2011)009, p. 17, punti 19 *et seq.*

20 — Ara s-sentenza Engel *et vs* Il-Pajjiżi l-Baxxi tat-8 ta' Ġunju 1976 (Serje A nru 22, punt 82).

21 — Ara, fost oħrajn, is-sentenzi Öztürk *vs* Il-Ġermanja, tal-21 ta' Frar 1984 (serje A nru 73); Lauko *vs* Is-Slovakkja, tat-2 ta' Settembru 1998 (Rep. 1998-VI), u Jussila *vs* Il-Finlandja, tat-23 ta' Novembru 2006 (nru 73053/01, Cour eur. D.H 2006-XIV). L-aħħar żewġ kriterji huma alternattivi, iżda l-Qorti tal-Ġustizzja tista', fiċ-ċirkustanzi tal-każ inkwistjoni, tqishom b'mod kumulattiv.

22 — Ara s-sentenzi Västberga Taxi Aktiebolag *u* Vulic *vs* L-Isvezja, tat-23 ta' Lulju 2002 (nru 36985/97) u Janosevic *vs* L-Isvezja, tat-23 ta' Lulju 2002 (Qorti Ewropea D.B 2002-VII).

23 — Ara s-sentenza Zolotoukhine *vs* ir-Russja, tal-10 ta' Frar 2009 (nru 14939/03, Qorti Ewropea D.B. 2009).

24 — Ara s-sentenzi Oliveira *vs* L-Isvezja, tat-30 ta' Lulju 1998 (Rep. 1998-V; fasc. 83); Franz Fischer *vs* L-Awstrija, tad-29 ta' Mejju 2001 (nru 37950/97); Sailer *vs* L-Awstrija, tas-6 ta' Ġunju 2002 (nru 38237/97), u Ongun *vs* It-Turkija, tat-23 ta' Ġunju 2009 (nru 15737/02).

tal-Qorti ta' Strasbourg ikkonfermat fl-2009 l-ewwel approċċ fil-kawża Zolotoukhine vs Ir-Russja²⁵. F'din il-kawża, il-Qorti ta' Strasbourg ikkonstatat mingħajr ebda ekwivoku li l-Artikolu 4 tal-Protokoll Addizzjonali Nru 7 tal-KEDB għandu jiġi meqjus li jipprojbixxi l-ipproċessar jew il-kundanna ta' persuna għat-tieni "reat", sa fejn dan ikollu bħala oriġini fatti identiċi jew fatti li huma essenzjalment l-istess²⁶. B'hekk, il-Qorti ta' Strasbourg reġgħet qabdet analiżi tal-inkriminazzjoni doppja skont dik li l-Qorti tal-Ġustizzja żviluppat fil-ġurisprudenza relattivi għall-Artikolu 54 tal-Konvenzjoni ta' Schengen²⁷.

78. Fit-tielet u l-aħħar lok, fir-rigward tal-aspett proċedurali tal-prinċipju *ne bis in idem*, jew kif normalment ikklassifikat ukoll il-projbizzjoni ta' piena doppja, il-Qorti ta' Strasbourg ikkonstata li, meta jirriżulta li sanzjoni ġiet imposta għall-istess fatti, huwa pprojbit li tinbeda proċedura ġdida ladarba l-ewwel sanzjoni ssir *res judicata*²⁸. Din il-konklużjoni tapplika għall-kazijiet li fihom l-ewwel sanzjoni għandha natura amministrattiva waqt li t-tieni hija ta' natura kriminali²⁹, iżda ukoll għall-kazijiet li fihom l-avvenimenti huma inversi³⁰. Fl-aħħar nett, wara r-rinviju ta' din id-domanda preliminari, il-Qorti ta' Strasbourg iddikjarat li mhux aċċettabli li timponi l-ewwel sanzjoni fuq it-tieni waħda sabiex tnaqqas l-effett tal-piena doppja³¹.

79. Fil-qosor, l-iżvilupp tal-ġurisprudenza tal-Qorti ta' Strasbourg juri li sa issa, l-Artikolu 4 tal-Protokoll Addizzjonali Nru 7 tal-KEDB jipprekludi l-adozzjoni ta' miżuri ta' sanzjoni amministrattiva u penali doppja għall-istess fatti, u dan jostakola l-ftuħ tat-tieni proċedura, kemm amministrattiva kif ukoll kriminali, meta l-ewwel sanzjoni tkun saret *res judicata*. Il-ġurisprudenza attwali, b'mod partikolari sa mis-sentenzi mogħtija mill-Qorti ta' Strasbourg fil-kawża Zolotoukhine vs Ir-Russja, żviluppat teorija rilevanti fi Strasbourg. Bħala prinċipju, din it-teorija għandha tipprovdi lill-qorti tar-rinviju elementi wiesgħa biżżejjed, mill-perspettiva tal-KEDB, biex issolvi l-kawża bejn H. Fransson u l-Istat Svediz.

80. Madankollu, il-problemi sottomessi lilna fil-kawża inkwistjoni ma jiqfux hemm, u jidher li dan ma hu xejn għajr il-bidu. Fil-fatt, kif iddikjarajt, l-ugwaljanza li l-qorti tar-rinviju tikkunsidra li ġiet akkwistata bejn l-Artikolu 4 tal-Protokoll Addizzjonali Nru 7 tal-KEDB u l-Karta tqajjem problemi serji.

b) Il-prinċipju *ne bis in idem* fid-dritt tal-Unjoni: l-Artikolu 50 tal-Karta u l-interpretazzjoni tiegħu fid-dawl tal-Artikolu 4 tal-Protokoll Addizzjonali Nru 7 tal-KEDB

i) Interpretazzjoni parzjalment awtonoma tal-Artikolu 50 tal-Karta: limiti ta' interpretazzjoni fid-dawl tal-KEDB

81. Bhal ma wieħed jaf, l-Artikolu 52(3) tal-Karta jipprovdi li, sa fejn id-drittijiet iddikjarati f'din id-dispożizzjoni jikkorrispondu għad-drittijiet iggarantiti mill-KEDB, "it-tifsira u l-ambitu ta' dawk id-drittijiet għandhom ikunu l-istess bhal dawk stabbiliti mill-Konvenzjoni msemmija".

25 — Sentenza ċċitata fin-nota ta' qiegħ il-paġna 21.

26 — Punti 82 sa 84 tas-sentenza Zolotoukhine ċċitata iktar 'il fuq.

27 — Ara, fost oħrajn, is-sentenzi tal-11 ta' Frar 2003, Gözütok u Brügger (C-187/01 u C-385/01, Ġabra p. I-1345), tal-10 ta' Marzu 2005, Miraglia (C-469/03, Ġabra p. I-2009); tad-9 ta' Marzu 2006, Van Esbroeck (C-436/09, Ġabra p. I-2333); tat-28 ta' Settembru 2006, Van Straaten (C-150/05, Ġabra p. I-9327); tat-28 ta' Settembru 2006, Gasparini *et* (C-467/04, Ġabra p. I-9199), u tal-11 ta' Dicembru 2008, Bourquain (C-297/07, Ġabra p. I-9425).

28 — Ara s-sentenzi Franz Fischer iċċitata, punt 22; Gradinger iċċitata iktar 'il fuq, punt 53, u Nitikine vs Ir-Russja, tat-2 ta' Novembru 2006 (nru 15969/02), punt 37.

29 — Sentenza Zolotoukhine ċċitata iktar 'il fuq.

30 — Sentenza Ruotsalainen vs Il-Finlandja, tas-16 ta' Ġunju 2009 (nru 13079/03).

31 — Sentenza Tomasic vs Il-Kroazja, tat-18 ta' Ottubru 2011 (nru 53785/09), li hija kuntrarja għal dak li kien inizjalment ġie deċiż fis-sentenza Oliveira vs l-Isvizzja, li s-soluzzjoni, sugġetta għal kritika qawwija, illum tidher abbandunata. Ara, f'dan ir-rigward, D. Carpio Briz, "Europeización y reconstitución del non bis in idem", Revista General de Derecho Penal, nru 14, 2010, Ed. Iustel, Madrid.

82. Kif ser nispjega issa, din il-kawża tqajjem kwistjoni ġdida li tikkundizzjona kemm il-portata tal-obbligu tal-Artikolu 52(3) tal-Karta, kif ukoll il-proklamazzjoni tad-drittijiet tal-KEDB bħala prinċipji ġenerali tad-dritt tal-Unjoni. Għalkemm l-Artikolu 50 tal-Karta jistabbilixxi dritt li jikkorrispondi mad-dritt previst fl-Artikolu 4 tal-Protokoll Addizzjonali Nru 7 tal-KEDB³², huwa ċar li l-aspett ta' *ne bis in idem* invokat f'din il-proċedura huwa 'il bogħod milli jestendi u jorbot fl-Istati li ffirmaw il-KEDB. Kif indikajt fil-punt 72 ta' dawn il-konklużjonijiet, numru sinjifikattiv ta' Stati Membri ma rrattifikawx il-Protokoll Addizzjonali Nru 7 tal-KEDB, jew introduċew riżervi jew dikjarazzjonijiet li jirrigwardaw preċiżament l-Artikolu 4 tiegħu sabiex jevitaw l-estensjoni tiegħu għas-sanzjonijiet amministrattivi.

83. Kif diġà indikajt, l-Istati tal-Unjoni jipprovdu b'mod kostanti, għalkemm fi gradi diversi, setgħa ta' sanzjoni amministrattiva. F'numru kbir tal-Istati Membri, din is-setgħa hija kompatibbli mal-*ius puniendi* u tista' twassal għal sanzjoni amministrattiva u penali doppja. Madankollu, dan ma jfissirx li l-Istati Membri li jaċċettaw il-piena doppja jagħmlu dan b'mod diskrezzjonali. Għall-kuntrarju, fil-parti l-kbira tal-każijiet, l-Istati li għandhom dispożizzjonijiet ta' piena doppja jipprovdu sistema li tevita effett ta' sanzjoni eċċessiva³³. Hekk il-Kunsill Kostituzzjonali Franciż indika li l-ammont globali ta' sanzjonijiet li jistgħu jiġu ppronunċjati ma jeċċedix l-iktar ammont oġġli tas-sanzjonijiet inkorsi³⁴. Il-ġurisprudenza Germaniża applikat kriterju ta' proporzjonalità każ b'każ sabiex tevita li l-ammont globali tas-sanzjonijiet ma jkunx eċċessiv³⁵. Stati oħra pprovduw regola kriminali preliminari li tobbliga lill-qorti ċivili li tissospendi l-proċedura waqt li tistenna d-deċiżjoni finali tal-qorti kriminali³⁶. Id-dritt tal-Unjoni jipprovdi wkoll soluzzjoni ta' dan it-tip, pereżempju l-Artikolu 6 tal-leġiżlazzjoni finanzjarja dwar il-protezzjoni tal-interessi finanzjarji tal-Unjoni³⁷. F'ordinamenti ġuridiċi oħra bħal ma jidher li hu l-każ tal-Isvezja, il-qorti kriminali adita mit-tieni proċedura tista' tnaqqas is-sanzjoni amministrattiva għall-ammont tas-sanzjoni kriminali.

84. F'dawn iċ-ċirkustanzi, nikkunsidra li l-adozzjoni tal-Artikolu 52(3) tal-Karta huwa neċessarjament karatteristiċi proprji meta applikat għall-prinċipju *ne bis in idem*. Mill-bqija, sabiex inkomplu bl-espressjoni tal-Artikolu 6(3) TUE, il-KEDB ma "tiggarrantix" effettivament il-prinċipju *ne bis in idem* bl-istess mod kif jiggarrantixxi d-dispożizzjonijiet essenzjali tal-KEDB, li huma imposti fuq l-Istati kollha li huma parti mill-imsemmija KEDB. Fl-opinjoni tiegħi, l-KEDB, li għaliha jirreferi d-dritt primarju tal-Unjoni, hija l-Konvenzjoni proprja, jiġifieri bl-akkumulazzjoni tad-dispożizzjonijiet obligatorji tagħa u, sa ċertu punt, kundizzjonali. L-interpretazzjoni tar-riferimenti għall-KEDB ipprovduta fid-dritt primarju tal-Unjoni ma tistax tinjora dan il-fatt.

85. Wara li ġew ikkunsidrati l-elementi kollha preċedenti, naħseb li l-obbligu ta' interpretazzjoni tal-Karta fid-dawl tal-KEDB għandu jkun ikkwalifikat meta d-dritt fundamentali inkwistjoni, jew xi aspett tiegħu (bħal ma huwa l-każ tal-applikazzjoni tal-Artikolu 4 tal-Protokoll Addizzjonali Nru 7 tal-KEDB għas-sanzjoni amministrattiva u penali doppja), ma jkunx ġie adottat b'mod sħiħ mill-Istati

32 — Dan huwa dak li jikkonferma l-ispegazzjonijiet stabbiliti sabiex jiggwidaw l-interpretazzjoni tal-Karta, li l-qrati nazzjonali kollha għandhom jikkunsidraw, kif rikjest mill-Artikolu 52(3) tal-Karta. L-ispegazzjoni relattiva għall-Artikolu 50 fiha t-termini segwenti: "Għal dak li jikkonċerna s-sitwazzjonijiet prevvisti mill-Artikolu 4 tal-Protokoll Addizzjonali Nru 7 [tal-KEDB], dwar l-applikazzjoni tal-prinċipju fl-istess Stat Membru, id-dritt iggarantit għandu l-istess tifsira u l-istess ambitu tad-dritt korrispondenti tal-KEDB."

33 — Ara l-analiżi komparattiva ta' F. Moderne, "La sanction administrative. Éléments d'analyse comparative", Rivista Franciża tad-dritt amministrattiv, nru 3, 2002.

34 — Ara d-deċiżjonijiet tal-Kunsill Kostituzzjonali tat-28 ta' Lulju, nru 89-260 DC, Liġi relattiva għas-sigurtà u trasparenza tas-suq finanzjarju, kunsiderazzjoni 22; tat-30 ta' Diċembru 1997, nru 97-395 DC, Liġi tal-finanzi għall-1998, kunsiderazzjoni 41. Fir-rigward ta' din il-ġurisprudenza, ara D. Gutmann, "Sanctions fiscales et Constitution", Les nouveaux Cahiers du Conseil constitutionnel, nru 33, 2011.

35 — Ara pereżempju, is-sentenza ta' OLG Celle, tas-6 ta' Awwissu 1970, Iss 164/70.

36 — Dan huwa, b'mod partikolari, il-każ ta' Spanja li fid-Digriet Irjali 1398/1993, rigward leġiżlazzjoni tas-setgħa ta' sanzjoni ta' amministrazzjonijiet pubbliċi, jimponi, fl-Artikolu 7 tiegħu, il-priorità tal-proċedura kriminali meta mqabbla mal-proċedura ta' sanzjoni amministrattiva. Ara, f'dan ir-rigward, A. Queralt Jiménez, La interpretación de los derechos: del Tribunal de Estrasburgo al Tribunal Constitucional, Ed. Centro de Estudios Políticos y Constitucionales, Madrid 2008, p. 263 u s. et M. Beltrán de Felipe, u F. Puerta Seguido, "Perplejidades acerca de los vaivenes en la jurisprudencia constitucional sobre el 'ne bis in idem'", Rivista Spanjola tad-dritt kostituzzjonali, Nru 71 2004.

37 — L-Artikolu 6(1) jipprovdi l-possibiltà li tissospendi l-proċedura amministrattiva wara l-ftuħ ta' proċedura kriminali li tirrigwarda l-istess fatti. Sussegwentement, l-Artikolu 6(3) jzid li "meta l-proċedura kriminali tiġi konkluża, il-proċedura amministrattiva li tkun ġiet sospiza tkompli, provvdut illi l-prinċipji ġenerali tad-dritt ma jipprekluduhx" (enfazi miżjud).

Membri. Barra minn hekk, anki jekk, f'dawn iċ-ċirkustanzi, id-dritt u l-ġurisprudenza tal-Qorti ta' Strasbourg fuq dan is-sugġett jikkostitwixxu sors ta' ispirazzjoni għad-dritt tal-Unjoni, jien nikkunsidra li l-obbligu li jipprova jintlaħaq il-livell ta' protezzjoni tal-Karta fuq dak tal-KEDB ma għandux l-istess effettività.

86. Fl-aħħar mill-aħħar, din il-kawża turi s-sitwazzjoni li fiha nuqqas ta' qbil dwar dritt mill-Konvenzjoni jwassal għal preżenza qawwija u l-egħruq tas-sistemi tas-sanzjoni amministrattiva u penali doppja tal-Istati Membri. Fil-każ tas-sanzjoni amministrattiva u penali doppja, l-intensità ta' din il-preżenza u ta' dawn l-egħruq jistgħu wkoll ikunu kklassifikati bħala tradizzjoni kostituzzjonali komuni tal-Istati Membri.

87. F'dawn iċ-ċirkustanzi, jiena tal-opinjoni li l-Artikolu 50 tal-Karta jirrekjedi interpretazzjoni parzjalment awtonoma³⁸. Għandha ċertament tiġi kkunsidrata l-ġurisprudenza attwali tal-Qorti ta' Strasbourg, iżda l-livell ta' protezzjoni li l-Qorti tal-Ġustizzja għandha tqis għandu jkun frott ta' interpretazzjoni indipendenti u esklużiva bbażata fuq id-dispożizzjonijiet u l-portata tal-Artikolu 50 iċċitat iktar 'il fuq.

ii) L-Artikolu 50 tal-Karta u s-sanzjoni amministrattiva u penali doppja

88. Il-prinċipju *ne bis in idem* huwa ankrat b'mod kunsiderevoli fid-dritt tal-Unjoni. Qabel l-inklużjoni tiegħu mill-Konvenzjoni ta' Schengen u mid-Deċiżjoni Qafas dwar il-mandat ta' Arrest Ewropew bħala limitu tal-eżerċizzju tal-*ius puniendi* tal-Istati Membri, anki qabel id-dhul fis-seħh tal-Protokoll Addizzjonali Nru 7 tal-KEDB, il-ġurisprudenza tal-Qorti tal-Ġustizzja rrikonoxxiet dan il-prinċipju fid-dritt tal-kompetizzjoni u fil-kuntest tal-ġurisprudenza dwar is-servizz pubbliku tal-Unjoni³⁹. Fil-konklużjonijiet tiegħu ppreżentati fil-kawża Götzütok u Brügge, l-Avukat Ġenerali Ruiz-Jarabo Colomer invoka l-prinċipju b'mod dettaljat fil-kuntest tal-iżvilupp storiku tad-dritt tal-Unjoni⁴⁰, kif għamel iktar reċentament l-Avukat Ġenerali Kokott fil-konklużjonijiet tiegħu relattivi għall-kawża Toshiba⁴¹. Jien minnha ser niffoka fuq din il-kwistjoni u nikkuntenta ruhi għalhekk li nirreferi għal dawn iż-żewġ testi.

89. Fl-istat attwali tal-ġurisprudenza, il-Qorti tal-Ġustizzja titratta l-prinċipju *ne bis in idem* b'mod uniformi, hlief għal xi eċċezzjonijiet li ser nippreċiża iktar tard⁴².

90. L-ewwel nett, il-ġurisprudenza adottat interpretazzjoni estensiva tal-kunċett ta' "sanzjoni", skont il-ġurisprudenza Engel tal-Qorti ta' Strasbourg iċċitata, bil-għan li tissottometti s-sanzjonijiet imposti mill-Kummissjoni fil-qasam tal-kompetizzjoni f'din il-ġurisprudenza⁴³. Minn din il-perspettiva, skont il-ġurisprudenza tal-Qorti ta' Strasbourg, sanzjoni fiskali imposta sabiex tiggarantixxi l-eżekuzzjoni tad-dritt tal-Unjoni għandha tkun ikkunsidrata bħala sanzjoni materjalment "kriminali".

38 — F'dan ir-rigward, L. Burgorgue-Larsen, "Les interactions normatives en matière de droits fondamentaux", fil-Burgorgue-Larsen, E. Dubout, A. Maitrot ta' A. Motte u S. Touzé, Les interactions normatives. Droit de l'Union Européenne et droit international, Ed. Pedone, 2012, Paris, p. 372 u 373.

39 — Ara l-ewwel sentenzi tal-5 ta' Mejju 1966 Gutmann vs Il-Kummissjoni tal-KEEA (kawża magħquda 18 u 35/65, Ġabra p. 149), fil-qasam tas-servizz pubbliku, u tal-15 ta' Lulju 1970, Boehringer Mannheim vs Il-Kummissjoni (45/69, Ġabra p. 769), fil-qasam tal-kompetizzjoni.

40 — Konklużjonijiet ippreżentati fid-19 ta' Settembru 2002, Götzütok u Brügge (sentenzi tal-11 ta' Frar 2003, C-187/01 u C-385/01, Ġabra p. I-1345, punti 47 *et seq.*).

41 — Konklużjonijiet ippreżentati fit-8 ta' Settembru 2011, Toshiba Corporation (sentenza tal-14 ta' Frar 2012, C-17/10, punti 96 *et seq.*).

42 — Ara, fost oħrajn, B. van Bockel, The Ne Bis in Idem Principle in EU Law, Ed. Kluwer, La Haya, 2010, p. 205 *et seq.*

43 — Ara, f'dan ir-rigward, l-analiżi dettaljata mogħtija mill-Avukat Ġenerali Kokott fuq din il-kwistjoni fil-konklużjonijiet tiegħu tal-15 ta' Diċembru 2011, Bonda (sentenza tal-5 ta' Ġunju 2012, C-489/10, punti 32 *et seq.*). Ara wkoll il-konklużjonijiet tal-Avukat Ġenerali Sharpston ippreżentati fl-10 ta' Frar 2011, KME il-Germanja vs Il-Kummissjoni (sentenza tat-8 ta' Diċembru 2011, C-272/09 P, Ġabra p. I-12789, punt 64); il-konklużjonijiet tal-Avukat Ġenerali Bot ippreżentati fis-26 ta' Ottubru 2010, Arcelor Mittal Lussemburgo vs Il-Kummissjoni *et* (C-201/09 P u C-216/09 P, Ġabra p. I-2239, punt 41), u Thyssen Krupp Nirosta vs Il-Kummissjoni (C-352/09 P, Ġabra p. I-2359, punt 49), kif ukoll il-konklużjonijiet tal-Avukat Ġenerali Kokott ippreżentati fit-3 ta' Lulju 2007, ETI *et* (C-280/06, Ġabra p. I-10893, punt 71).

91. Imbagħad, il-ġurisprudenza tal-Qorti tal-Ġustizzja adottat, hlief għal xi eċċezzjonijiet, pożizzjoni protettiva wisq fid-definizzjoni tal-elementi li jagħtu lok għal doppja piena. Fl-interpretazzjoni tal-Artikolu 54 tal-Konvenzjoni Schengen kif ukoll fid-Deciżjoni Qafas dwar il-mandat ta' Arrest Ewropew, il-Qorti tal-Ġustizzja kkunsidrat li l-identità rikjesta mill-prinċipju *ne bis in idem* tirreferi għall-“istess fatti” u mhux għall-istess persuna li wettqet il-ksur u lanqas għall-istess interessi ġuridici protetti⁴⁴. Il-kuntest ta' din il-kawża jirrigwarda l-eżekuzzjoni nazzjonali tad-dritt tal-Unjoni, li jikkorrispondi preċiżament għad-dimensjoni li fiha tipi applikata l-perċezzjoni estensiva tal-prinċipju *ne bis in idem*. Għalhekk, nikkunsidra li dan huwa wkoll it-trattament li għandu jingħata lill-każ bħal dak tal-kawża inkwistjoni, u li l-Qorti ta' Strasbourg stess tat privileġġ sa mis-sentenza Zolothoukine ċċitata iktar 'il fuq.

92. Finalment, l-unika kwistjoni li għad trid tiġi regolata hija dik dwar jekk l-eżistenza preċedenti ta' proċedura amministrattiva ta' sanzjoni segwita minn kundanna definittiva tohloqx ostakolu għall-ftuh ta' proċeduri kriminali u għall-kundanna kriminali eventwali mill-Istati Membri.

93. Waqt li niġbor fil-qosor il-kwistjoni f'dawn it-termini, u sugġett għall-preċiżjonijiet li ser nagħmel, nikkunsidra li l-Artikolu 50 tal-Karta ma jimplikax, fil-preżent, li l-eżistenza preċedenti ta' sanzjoni amministrattiva tagħlaq irrevokabbilment il-bieb għal proċeduri kollha quddiem il-qorti kriminali, u anki għal kundanna. Nixtieq nippreċiża li l-prinċipju ta' nondiskriminazzjoni, li ma jistax ikun disassoċjat mill-prinċipju tal-Istat tad-dritt (Artikolu 2 TUE) jimponi fuq l-ordinament ġuridiku nazzjonali li jippermetti lill-qorti kriminali li tikkunsidra, b'mod jew ieħor, l-eżistenza preċedenti ta' sanzjoni amministrattiva sabiex tirriduċi s-sanzjoni kriminali.

94. Min-naħa l-waħda, xejn fl-Artikolu 50 tal-Karta ma jippermetti, fih innifsu, li jiġi konkluż li wiehed għandu jifhem projbizzjoni ta' konverġenza bejn is-setgħa ta' sanzjoni tal-amministrazzjoni u tal-qorti kriminali għall-istess aġir. F'dan ir-rigward, għandha tingħed l-attenzjoni dwar in-natura ta' enfazi tal-vokabularju użat fl-Artikolu 50 tal-Karta bl-aġġettiv “kriminali”, meta mqabbel mal-vokabularju użat fl-Artikolu 4 tal-Protokoll Addizzjonali Nru 7 tal-KEDB. Hekk jidher ukoll kemm fit-titoli tad-dispożizzjonijiet rispettivi kif ukoll fil-klassifikazzjoni ta' sentenza li saret *res judicata* deskritta fl-ewwel dispożizzjoni, iżda mhux fit-tieni waħda mid-dispożizzjonijiet iċċitati iktar 'il fuq. Din id-differenza għandha tkun ikkunsidrata bħala mhux li tista' tiġi injorata fir-rigward ta' dispożizzjoni, bħal dik tal-Karta, redatta snin wara dik tal-Protokoll suespost.

95. Issa, min-naħa l-oħra, il-prinċipju ta' proporzjonalità u, fi kwalunkwe każ, il-prinċipju tan-nondiskriminazzjoni, kif imsemmi fid-dispożizzjonijiet tal-klawżola tal-Istat tad-dritt skont tradizzjonijiet konstituzzjonali komuni⁴⁵, jipprekludi eżerċizzju ta' funzjoni tal-qorti kriminali li tagħmel astrazzjoni kompleta taċ-ċirkustanza li l-fatti li huma sottomessi lilha diġà kienu s-sugġett ta' sanzjoni amministrattiva.

96. Għalhekk, nahseb li l-Artikolu 50 tal-Karta għandu jkun interpretat fis-sens li ma jipprekludix lill-Istati Membri milli jibdwu proċeduri quddiem qorti kriminali għall-fatti li diġà ġew sanzjonati, b'mod definittiv, mill-amministrazzjoni ladarba il-qorti kriminali hija f'pożizzjoni li tikkunsidra l-eżistenza preċedenti ta' sanzjoni amministrattiva sabiex tirriduċi l-piena li hija għandha timponi.

44 — Ara s-sentenzi Van Esbroeck iċċitata, punti 27, 32 u 36; Van Straaten, iċċitata, punti 41, 47 u 48, tas-16 ta' Novembru 2010, Mantello (C-261/09, Ġabra p. I-11477, punt 39). Issa, dan l-approċċ huwa distint minn dak li ġie ritenut fil-qasam tal-kompetizzjoni, fejn il-Qorti tal-Ġustizzja baqgħet teziġi l-kundizzjoni ta' tripla ta' identità tal-fatti, ta' min wettaq il-ksur u tal-interess ġuridiku protett. Ara, fost oħrajn, is-sentenzi tas-7 ta' Jannar 2004, Aalborg Portland *et vs* Il-Kummissjoni (C-204/00 P, C-205/00 P, C-211/00 P, C-213/00 P, C-217/00 P u C-219/00 P, Ġabra p. I-123, punt 338), u Toshiba Corporation iċċitata, punti 97 u 98. F'dan ir-rigward, ara wkoll il-kritika tal-Avukat Ġenerali Kokott dwar din is-sistema speċjali applikabbli għall-qasam tal-kompetizzjoni fil-konklużjonijiet tiegħu ppreżentati fil-kawża Toshiba, iċċitata fin-nota ta' qiegħ il-paġna 39.

45 — Ara T. Bingham, *The Rule of Law*, Ed. Allen Lane, Londra 2010, p. 66 *et seq.*

c) L-Artikolu 50 tal-Karta applikat għal dan il-każ

97. F'dan l-istadju, u skont dak li pproponejt sa issa, nikkunsidra li l-unika domanda li hawn lok li tkun analizzata, fl-istat attwali tad-dritt tal-Unjoni, hija dik dwar jekk id-dritt nazzjonali jippermettix lill-qorti kriminali li tikkunsidra l-applikazzjoni preċedenti ta' sanzjoni amministrattiva definittiva sabiex ma jintlahaqx riżultat finali sproporzjonat u tinjora, f'kull każ, il-prinċipju tan-nondiskriminazzjoni inerenti għall-Istat tad-dritt.

98. Jirriżulta mill-atti li Fransson ipproċeda bil-ħlas tas-sanzjonijiet finanzjarji li l-iSkatterverket imponiet fuqu f'dik l-epoka, u li dawn id-deċiżjonijiet daħlu fis-seħħ.

99. Bl-istess mod, u kif ir-rappreżentant ta' Fransson spjega waqt is-seduta, il-klijent tiegħu kien sugġett għall-proċeduri kriminali u kkundannat għas-sanzjonijiet previsti fl-Artikoli 2 u 4 tal-iSkatterbrottslagen, li jipprovdu pieni li jistgħu jitlejgħu sa sitt snin prigunerija.

100. L-atti ma jippreċiżawx jekk il-leġiżlazzjoni Svediża tipprovdi esplicitament għal sistema ta' kumpens, iżda d-digriet tar-rinviju jindika li għandha tkun "ikkunsidrata", mill-qrati Svediżi, is-sanzjoni fiskali imposta "meta jiġu determinati l-pieni ġudizzarji".

101. Għalhekk, hija l-qorti tar-rinviju, u mhux il-Qorti tal-Ġustizzja, li għandha tanalizza l-karatteristiċi speċifiċi tas-sistema ta' kumpens prevista mid-dritt Svediż, kemm jekk huwa fuq livell leġiżlattiv u kif ukoll fil-prattika ġurisprudenzjali tal-qrati ta' dan il-pajjiż. Jekk din is-sistema tikkostitwixxi mekkanizmu ta' kumpens li jippermetti li tiġi kkunsidrata l-ewwel sanzjoni għall-effett li tiġi ridotta t-tieni waħda, jidherli li t-tieni proċedura ma hijiex ser tkun kontra l-Artikolu 50 tal-Karta. Mill-banda l-oħra, jekk il-kriterju użat fl-ordinament ġuridiku Svediż ma jippermettix kumpens fil-kundizzjonijiet fuq imsemmija, Fransson jibqa' għalhekk espost għat-tieni sanzjoni, li jikser, fl-opinjoni tiegħi, l-Artikolu 50 iċċitat iktar 'il fuq tal-Karta.

B – *Id-domanda preliminari 1*

102. Bl-ewwel domanda preliminari, il-Haparanda Tingsrätt esprimiet lill-Qorti tal-Ġustizzja d-dubbi tagħha dwar il-kompatibbiltà mad-dritt tal-Unjoni ta' kriterju prevvist mid-dritt Svediż, b'mod partikolari mill-ġurisprudenza tal-Qorti Suprema tagħha, li permezz tiegħu n-nuqqas ta' applikazzjoni ta' liġi Svediża kuntrarja għad-drittijiet imsemmija fil-Karta u l-KEDB huwa subordinarju għall-eżistenza ta' "bażi ċara" fid-dispożizzjonijiet tal-Karta, tal-KEDB u tal-ġurisprudenza tal-Qorti Ewropea tad-Drittijiet tal-Bniedem.

103. Kif ifformulat mill-qorti tar-rinviju, din id-domanda tirreferi għal żewġ sitwazzjonijiet distinti: fl-ewwel lok, għall-kompatibbiltà mad-dritt tal-Unjoni ta' kriterju ta' applikazzjoni tal-Konvenzjoni Ewropea tad-Drittijiet tal-Bniedem bħala ftehim internazzjonali li d-drittijiet tiegħu *jifformaw parti* mill-ordinament ġuridiku tal-Unjoni (Artikolu 6(3) TUE). Fit-tieni lok, il-qorti tistaqsi lill-Qorti tal-Ġustizzja dwar il-kompatibbiltà tal-istess kriterju għal dak li jirrigwarda l-applikazzjoni tal-Karta, u konsegwentament, tad-dritt tal-Unjoni.

1. Il-baży "ċara" bħala kriterju tal-applikazzjoni tal-Konvenzjoni Ewropea tad-Drittijiet tal-Bniedem mill-qorti nazzjonali

104. Il-Haparanda Tingsrätt invokat ġurisprudenza tal-Qorti Suprema, skont liema għandha teżysti "baży ċara" fil-KEDB jew fil-ġurisprudenza tal-Qorti ta' Strasbourg sabiex ma tiġix applikata liġi Svediża inkompatibbli mal-Konvenzjoni ċċitata. Din il-kundizzjoni giet applikata mill-Qorti Suprema Svediża f'kawżi diversi li jirrigwardaw il-problema tal-kawża inkwistjoni, u waslet, fil-kawży kollha

tagħha, għall-konkluzjoni li l-ġurisprudenza tal-Qorti ta' Strasbourg relattiva għall-Artikolu 4 tal-Protokoll Addizzjonali Nru 7 tal-KEDB ma fihomx “bażi ċara”. Madankollu, il-ġurisprudenza reċenti tal-Qorti ta' Strasbourg ikkonfermat, kif spjegajt fil-punti 75 sa 79 ta' dawn il-konkluzjonijiet, li teżisti attwalment “bażi ċara” favur il-konkluzjonijiet ta' Fransson.

105. Ir-riforma magħmula mit-Trattat ta' Lisbona tispjega l-orijini tad-domanda mressqa mill-Haparanda Tingsrätt. Bħalma wieħed jaf, l-Artikolu 6(3) TUE ma jikkorrispondix mal-kliem tal-Artikolu 6(2) TUE l-antik. Qabel l-1 ta' Diċembru 2009, l-Artikolu ċċitat kien jiddikjara li l-Unjoni “*tirrispetta* d-drittijiet fundamentali li huma ggarantiti mill-[KEDB]”, waqt li l-verżjoni fis-seħh tipprovdi li d-drittijiet fundamentali, li huma ggarantiti mill-KEDB, “*jagħmlu* parti mid-dritt tal-Unjoni bħala prinċipji ġenerali”⁴⁶. Jirriżulta għalhekk, li d-drittijiet fundamentali ggarantiti mill-KEDB, li kienu *rispettati mill-Unjoni*, *jagħmlu* issa *parti* mill-ordinament ġuridiku tagħha. Il-bidla tal-importanza tagħha u l-qorti tar-rinviju jidhru li jikkunsidraw li l-KEDB akkwistat wara l-2009, irrISPETTIVAMENT mill-konformità futura tal-Unjoni magħha, status ġdid fid-dritt tal-Unjoni.

106. Fid-dawl tal-elementi preċedenti, u jekk id-drittijiet tal-KEDB *jagħmlu parti mid-dritt tal-Unjoni*, huwa leġittimu li l-qorti tar-rinviju tistaqsi jekk id-dritt tal-Unjoni jipprekludix kriterju bħal dak żviluppat mill-Qorti Suprema Svediża, li jirrekjedi l-eżistenza ta' “bażi ċara” sabiex tkun tista' tiġi evitata l-applikazzjoni ta' liġi nazzjonali kuntrarja għall-KEDB.

107. Ir-risposta għal din id-domanda tirriżulta mis-sentenza Kamberaj, mogħtija reċentament mill-Qorti tal-Ġustizzja⁴⁷. F'din il-kawża, il-kwistjoni kienet dwar jekk, fil-każ ta' kunflitt bejn regola interna u l-KEDB, l-Artikolu 6(3) TUE jobbligax lill-qorti nazzjonali li tapplika direttament id-dispożizzjonijiet tal-KEDB u ma tapplikax regola interna inkompatibbli ma' din tal-aħħar.

108. Wara li ġie enfasizzat li l-Artikolu 6(3) TUE, fil-verżjoni emendata mit-Trattat ta' Lisbona, tirriproduċi biss ġurisprudenza stabbilita tal-Qorti tal-Ġustizzja, din tal-aħħar ikkunsidrat li t-termini l-ġodda ta' din ir-regola ma jemendawx l-istatus tal-KEDB fid-dritt tal-Unjoni, u konsegwentament, lanqas fl-ordinament ġuridiku tal-Istati Membri⁴⁸. Bl-istess mod, il-Qorti tal-Ġustizzja ziedet li l-Artikolu 6(3) TUE ma jiddeterminax “il-konsegwenzi li għandha tasal għalihom il-qorti nazzjonali f'każ ta' kunflitt bejn id-drittijiet iggarantiti minn din il-konvenzjoni u regola ta' dritt nazzjonali”⁴⁹.

109. Fl-aħħar mill-aħħar, għalkemm id-drittijiet li hija tirrikonoxxi jagħmlu parti mid-dritt tal-Unjoni bħala prinċipji ġenerali, il-KEDB ma tikkostitwixxix, bħala tali, strument ġuridiku formalment integrat fl-ordinament ġuridiku Ewropew. Is-sitwazzjoni tinbidel meta l-obbligu previst fl-Artikolu 6(2) TUE, li jipprovdi l-konformità tal-Unjoni mal-KEDB, jikkonkretizza ruħu. Madankollu, fl-istat attwali tal-proċess ta' integrazzjoni, il-kriterji tal-applikazzjoni tad-dritt tal-Unjoni, b'mod partikolari l-prinċipji tal-effett dirett u tas-supremazija, ma jestendix għall-KEDB meta dan jiġi applikat mill-qorti tal-Istati Membri. Għalhekk, u skont dak li ġie deċiż reċentament fis-sentenza Kamberaj, il-kriterju ta' “bażi ċara”, kif applikat mill-Qorti Suprema Svediża għall-każijiet li jirrigwardaw esklużivament l-interpretazzjoni u l-applikazzjoni tal-KEDB, ma jistax jiġi sottomess għall-analiżi tal-Qorti tal-Ġustizzja.

46 — Enfażi miżjud minna.

47 — Sentenza tal-24 ta' April 2012 (C-517/10).

48 — Punt 61 tas-sentenza Kamberaj iċċitata.

49 — *Ibidem* punt 62.

2. Il-baži “ċara” bhala kriterju tal-applikazzjoni tal-Karta tad-Drittijiet Fundamentali tal-Unjoni Ewropea mill-qorti nazzjonali

110. Il-Haparanda Tingsrätt tirreferi wkoll għall-estensjoni tal-kriterju ta’ “baži ċara” għad-drittijiet protetti mill-Karta tad-Drittijiet Fundamentali tal-Unjoni Ewropea u b’mod partikolari, għall-Artikolu 50 tagħha. F’din il-kawża l-kwistjoni ma tirrigwardax iktar ir-relazzjoni bejn il-KEDB u d-dritt tal-Unjoni, iżda esklużivament din tal-aħħar.

111. Għalhekk, wiehed jista’ jistaqsi, kif għamlet il-qorti tar-rinviju, jekk rekwiżit impost mill-Qorti Suprema Svediża bħal ma huwa dak tal-“baži ċara”, fil-kuntest tal-applikazzjoni tad-dritt tal-Unjoni, jikkundizzjonax il-funzjoni ġurisprudenzjali tal-qorti ta’ istanza Svediża, bħal ma huwa l-każ tal-Haparanda Tingsrätt.

112. Skont ġurisprudenza stabbilita tal-Qorti tal-Ġustizzja, il-qorti nazzjonali li għandha l-obbligu li tapplika, fil-kuntest tal-ġurisdizzjoni tagħha, id-dispożizzjonijiet tad-dritt tal-Unjoni għandha l-obbligu li tiżgura l-effett sħiħ ta’ daww id-dispożizzjonijiet u jekk meħtiegħ tonqos milli tapplika kull dispożizzjoni nazzjonali kuntrarja mingħajr ma jkollha titlob jew tistenna t-tħassir tagħha minn qabel permezz ta’ leġislazzjoni jew bi kwalunkwe proċedura kostituzzjonali⁵⁰. Dan l-istess raġunament jestendi wkoll għall-ġurisprudenza nazzjonali ta’ qorti superjuri li tipprekludi jew tippregudika l-effettività sħiħa tad-dispożizzjonijiet tad-dritt tal-Unjoni bħal fatt inkwistjoni, il-kundizzjoni relattiva għall-eżistenza ta’ “baži ċara” prevista fil-ġurisprudenza tal-Qorti Suprema Svediża, sabiex ma tiġix applikata regola nazzjonali inkompatibbli mal-Karta.

113. Fl-opinjoni tiegħi, il-kundizzjoni relattiva għall-“baži ċara” ma tikkostitwixxi, *a priori*, ostakolu li jipprekludi jew li jirrendi eċċessivament diffiċli n-nuqqas ta’ applikazzjoni ta’ regola nazzjonali inkompatibbli mal-Karta. Kif jirriżulta mill-ġurisprudenza tal-Qorti Suprema Svediża, id-dikjarazzjoni ta’ inkompatibbiltà ta’ regola nazzjonali għandha jkollha qabilha dritt fundamentali li huwa rilevanti suffiċjentement sabiex il-qorti nazzjonali tippronunzja ruħha fuq dan is-suġġett. Fl-aħħar mill-aħħar, il-kundizzjoni relattiva għall-“baži ċara” hija għalhekk eżempju ta’ rekwiżit ta’ ċertezza minima dwar il-kontenut leġislattiv, għax, fil-każ kuntrarju, il-qorti nazzjonali ma jkollhiex l-elementi neċessarji sabiex tiddeċiedi dwar ir-regola nazzjonali inkwistjoni. Wiehed jista’ jsostni validament li l-ġurisprudenza tal-Qorti ta’ Strasbourg ta’ qabel is-sentenza *Zolotoukhine vs Ir-Russja* kellha nuqqas sinjifikattiv ta’ “kjarezza”, *a fortiori*, f’każ simili għal dak Svediż, li kien għadu ma ġiex sottomess lill-Qorti ta’ Strasbourg u li ma kellux punti komuni ma’ kawżi oħra solvuti minn din tal-aħħar.

114. Min-naħa l-oħra, ma jistax jiġi ammess li l-kundizzjoni relattiva għall-“baži ċara” tinbidel f’kundizzjoni li taffettwa l-intensità tal-istharriġ normalment magħmul mill-qorti nazzjonali fl-applikazzjoni tad-dritt tal-Unjoni. Rekwiżit li r-regola li sservi għall-kriterju ta’ evalwazzjoni tkun “ċara” ma jistax jinbidel f’kundizzjoni li timponi li l-illegalità tar-regola nazzjonali tkun “manifesta”. Fi kliem ieħor: kundizzjoni ta’ kjarezza fil-kontenut ta’ regola tad-dritt tal-Unjoni ma tistax isservi bhala skuża għar-riduzzjoni tal-intensità tal-istharriġ ġudizzjarju effettwat mill-qorti nazzjonali fl-applikazzjoni tal-ordinament ġuridiku tagħha. Fil-każ kuntrarju, din timponi oneru tal-prova eċċessiv fuq il-partijiet li jinvokaw l-inkompatibbiltà ta’ regola nazzjonali ma’ regola tal-Unjoni, li tikkostitwixxi ostakolu għall-effettività sħiħa tar-regoli tad-dritt tal-Unjoni direttament applikabbli. Din il-konklużjoni hija msahha meta l-kundizzjoni ta’ “kjarezza” tnaqqas l-intensità tal-istharriġ fir-rigward tad-dritt tal-Unjoni biss, iżda mhux fir-rigward tal-kawżi purament interni. F’dan il-każ, din ma tpoġġix inkwistjoni biss l-effettività tad-dritt tal-Unjoni, iżda tikser ukoll il-prinċipju ta’ ugwaljanza, kif ġie żviluppat mill-Qorti tal-Ġustizzja permezz ta’ ġurisprudenza abbondanti⁵¹.

50 — Sentenza tad-9 ta’ Marzu 1978, *Simmenthal* (106/77, Ġabra p. 629, punt 24), u tad-19 ta’ Novembru 2009, *Filipak* (C-314/08, Ġabra p. I-11049, punt 81).

51 — Ara, *inter alia*, is-sentenzi tal-15 ta’ Settembru 1998, *Edis* (C-231/96, Ġabra p. I-4951, punt 36); tal-1 ta’ Diċembru 1998, *Levez* (C-326/96, Ġabra p. I-7835, punt 41); tas-16 ta’ Mejju 2000, *Preston et* (C-78/98, Ġabra p. I-3201, punt 55), u tad-19 ta’ Settembru 2006, *i-21 Germany u Arcor* (C-392/04 u C-422/04, Ġabra p. I-8559, punt 62).

115. Fl-ahhar mill-ahhar, jien nikkunsidra li d-dritt tal-Unjoni għandu jkun interpretat fis-sens li ma jipprekludix dak li qorti nazzjonali teżamina, qabel ma tevita l-applikazzjoni ta' regola nazzjonali, jekk dispożizzjoni tal-Karta tad-Drittijiet Fundamentali tal-Unjoni Ewropea hija "ċara", sa fejn din il-kundizzjoni ma tirrendix iktar diffiċli l-eżerċizzju tas-setgħa ta' interpretazzjoni u tan-nuqqas ta' applikazzjoni li d-dritt tal-Unjoni jagħti lill-qorti nazzjonali.

VII – Konkluzjoni

116. Fid-dawl tal-argumenti esposti fil-punti 48 sa 64 ta' dawn il-konkluzjonijiet, jien nissuggerixxi lill-Qorti tal-Ġustizzja sabiex tiddikjara ruħha inkompetenti li tirrispondi għad-domandi mressqa mill-Haparanda Tingsrätt.

117. Sussidjarjament, fl-ipoteżi li l-Qorti tal-Ġustizzja tqis li hija kompetenti sabiex tippronunzja ruħha fuq il-mertu, jien nissuggerixxi li tirrispondi għad-domandi preliminari ċċitati fit-termini segwenti:

1. Fl-istat attwali tal-proċess ta' integrazzjoni Ewropea, l-Artikolu 50 tal-Karta tad-Drittijiet Fundamentali tal-Unjoni Ewropea għandu jkun interpretat fis-sens li ma jipprekludix l-Istati Membri milli jibdew proċeduri quddiem qorti kriminali għall-fatti li diġà kienu ssanzjonati, b'mod definittiv, mill-amministrazzjoni sa fejn il-qorti kriminali tkun f'pożizzjoni li tikkunsidra l-eżistenza preċedenti ta' sanzjoni amministrattiva sabiex tirriduċi l-piena li hija għandha timponi.

Hija l-qorti nazzjonali li għandha tevalwa jekk għandhiex, fil-kawża inkwistjoni u fid-dawl tar-regoli nazzjonali applikabbli fil-qasam, tikkunsidra s-sanzjoni amministrattiva preċedenti, sabiex tkun tista' tirriduċi l-piena mogħtija mill-qorti kriminali.

2. Il-Qorti tal-Ġustizzja ma hijiex kompetenti sabiex tippronunzja ruħha dwar il-kompatibbiltà mal-Konvenzjoni Ewropea tad-Drittijiet tal-Bniedem ta' kundizzjoni tad-dritt Svediz li tirrikjedi l-eżistenza ta' "bażi ċara" sabiex il-qorti nazzjonali ma japplikawx regola interna.

Id-dritt tal-Unjoni għandu jiġi interpretat fis-sens li huwa ma jipprekludix li qorti nazzjonali teżamina, qabel ma teskludi l-applikazzjoni ta' regola nazzjonali, jekk dispożizzjoni tal-Karta tad-Drittijiet Fundamentali tal-Unjoni Ewropea hijiex "ċara", għaladarba din il-kundizzjoni ma tirrendix iktar diffiċli l-eżerċizzju tas-setgħa ta' interpretazzjoni u nuqqas ta' applikazzjoni li d-dritt tal-Unjoni jagħti lill-qorti nazzjonali."